
एक था लड़का । 


स्कूल में उसका मत जरा भी नहीं लगता था। 
मौका पाते ही वह पिजरे को पारकर निकल भागता। 

पिजरा माने वही बोडिग स्कूल, जहां उसके बापू 
ने उसे पढ़ने-लिखने के लिए भेजा था । बोडिग स्कूल 
में कभी-कभी ऐसे मौके भ्रा ही जाते, जब बाहर निकलने 
की सुविधा मिल जाती । सुविधा मिलते ही वह लड़का 
घर की श्रोर रवाना हो जाता । स्कूल से उसका घर 
कोई मील भर का रास्ता पार करने पर था । 

इतना 'घरमृंहा मन क्‍यों था उस चाल्स का ? 

चाल्स का मन असल में घर पर नहीं, बल्कि घर 
की ओर जानेवाले रास्ते पर टंगा रहता था । 

स्कूल की पढ़ाई में मन क्‍यों नहीं लगता था ? 

इसलिए कि उस सकल में जो भाषा सिखायी 
जाती थी, वह मरी हुई भाषा थी | उस भाषा में अब 


डर 


कोई आदमी बात नहीं करता । जिन देशों के इतिहास- 
भूगोल वहां पढ़ाये जाते थे, वे देश भी अब दुनिया के 
मानचित्र पर नहीं हैं। इनके अलावा एक क्लास ऐसा 
भी होता था, जिसमें कविता लिखना सिखाया जाता 
था । लेकिन उसमें रस का लेश भी नहीं था । बटलर 
साहब के उस सकल में मज़ा नहीं था । थी वहां कोई 
चीज़ तो बस बेंतों की धमकी थी । 


ऐसी बात नहीं कि चात्स बिलकुल ही बुद्ध 


लड़का हो । नहीं, बहुत सारी बातें समभता था वह । 
फांकीबाज भी नहीं था। कक्षा में हमेशा हाजिर रहता । 


मखमल जैसी हरी घास से ढंका मेदान । मंदान 
में भेड़ें चरतीं, गाय-गोरू चरते, सुअर चरते, भांति- 
भांति के जानवर चरते वहां। उनके भांति-भांति के रंग 
होते और भांति-भांति के रोयें होते उनकी देह पर । हो 
सकता है कि स्कूल के सब लड़के इन चीज़ों को बारीकी से 
न देखते हों । लेकिन चाल्स ज़रूर देखता था । बारीकी 
से जो कुछ वह देखता, उसे गांठ बांधकर रखने की 
कोशिश करता । 

उस मैदान के छोर पर थी एक नदी । नदी किनारे 
था एक वन | वन में नाना जाति के पेड़ थे। भांति- 


रे 


भांति के फूल खिला करते थे वहां । न जाने कितनी 
तरह के फल लगते । चाल्स इन सारी चीज़ों को 
देखता हुआ भटकता रहता । वह देखता कि पेड़ यद्यपि 
एक ही जाति के हैं, फिर भी ऐसा जान पड़ता है कि 
वे सब एक ज॑से नहीं हैं। कहीं किसी के फूल किसी 
और ढांचे के हैं तो किसी के फल किसी और बनावट 
के । उसी जाति के पेड़ अगर जंगलों में उगे-उपजे हैं 
तो उनके स्वाद और उनकी गंध का क्या पूछना ! 
झोह, कितने मीठे फल होते हैं उनके !' कितनी मोहक 
सुगंधि होती है उनकी ! 

वन में न जाने कितनी तरह की चिड़ियां थीं । 
भांति-भांति की चिड़ियां । जाति-जाति की चिड़ियां । 
रंग-बिरंगी बहुत-सी तितलियां । अजीब-भ्रजीब 
आकारों और अ्रजीब-अजीब स्वभाओों के कीट-पतंगे । 

ये सारी चीजें वैसे तो सभी लोग देखते हैं। 
लेकिन देखते हैं ऊपर ही ऊपर । मृग्ध होकर देखते 
रह जाते हैं । 

चाल्स भी मुग्ध होकर देखता । पर वह देखता एक- 
एक बात को बड़े ध्यान से । एक-एक बात को खुरच- 
खुरच कर देखता । वह देखता, पर केवल देखने के 
लिए नहीं, सीखने के लिए भी देखता । जो बारीक से 


३ 


बारीक अंतर उनमें होता, उसे भी वह ध्यान मैं 
रखता । कुछ भी नया अगर दिख जाता, किसी भी 
अद्भुत चीज़ पर नज़र पड़ जाती, तो उसे जेब में 
डाल लेता और घर ले आता । कीड़ें-मकोड़े, तितली- 
पतंगे, सीप-कौड़ियां, तरह-तरह के पत्थर, खनिज वस्तुएं, 
धातुएं, सील-मुहर, सिक्‍के-मुद्राएं--सभी कुछ ! 

और फिर, वह लिखता । सारी बातें यों तो याद 
रखी नहीं जा सकतीं न ! इसलिए जो भी नयी बात 
सूमती वह लिख लेता । इस तरह पोथियों पर पोथियां 
लिख डालीं उसने । 


स्कूल की किताबों में चाल्से का मन नहीं लगता 
था। फिर भी मन लगाना ही पड़ता । स्कूल की 
किताब पढ़ना ख़तम करके चाल्से कोई और किताब 
खोलकर बैठ जाता । बाहरी किताबों में उसका मन 
डूब जाता । पढ़ते-पढ़ते वह तनन्‍्मय हो जाता । 

ये किताबें-ये बाहरी किताबें-कौन सी थीं ? 
ये थीं जीव-जन्तुओं की किताबें, पेड़-पौधों की किताबें, 
देद-विदेश घूमनेवालों की किताबें । चार्ल्स की 
सबसे मनपसंद की किताब थी एक : “ दुनिया के 
आइचरय  ( “वनडर्स आाफ़ द वल्डं” ) । वह अ्रक्सर 
इसी किताब को खोले बैठा रहता । संगी-साथियों को 


्ड 


इस किताब की बातें सुनाया करता । इस किताब को 
पढ़कर चार्स का मन होता कि वह भी जहाज़ पर 
बैठकर दूर देशों की सर को निकल जाय । 

ग्राखिर एक दिन उसकी यह इच्छा पूरी भी हुई । 

इन सब किताबों के श्रलावा एक ओर किताब 
थी, जिसे पढ़ना चाल्से बहुत पसंद करता था। वह 
किताब थी उक़लेदिस की ज्यामिति । हां, शेक्सपीयर 
के ऐतिहासिक नाटकों को पढ़ना भी उसे बहुत पसंद 
था। बोडिग स्कूल की बड़ी खिड़की के पास बेढठे- 
बैठे शेक्सपीयर के नाटक और स्कॉट तथा बायरन को 
कविताएं पढ़ते वह घंटों गुज़ार देता । इसमें ज़रा भी 
थकान नहीं होती थी उसे । 

मछली पकड़ना भी उसे बहुत श्रच्छा लगता था । 
नदी या तालाब के किनारे बंसी डाले वह घंटों बेठा 
रहता । 

झौर शिकार का क्‍या पूछना ? शिकार की बात 
चलते ही चाल्से को मानो पंख लग जाते । 

उसपर शिकार का नशा सवार होता, तो रात 
को सोते समय जूते-टोपी सिरहाने रख लेता, ताकि 
सुबह भ्रांखें खुलते ही बंदूक कंधे पर लटकाकर निकल 
जा सके । 


एक और शौक़ था उसे । पंदल या घोड़े पर सवार 
होकर अकेले घूमना-फिरना । इंगलेंड में वेल्स नामक 
एक जगह है । वहां की प्राकृतिक छटा देखते ही बनती 
है । एक बार घोड़े पर सवार होकर चाल्सें वेल्स की 
सरहदों का चक्‍कर लगा आया । उस म्रमणा की याद 
चाल्स जीवन भर नहीं भुला सका | 

एक मज़ेदार बात और बता दू । 

एक बार तो चाल्से के लिए सकल जाना ही असं- 
भव हो गया । क्लास में उसे देखते ही लड़के चिल्ला 
उठते : “यह रहा गैस ! यह रहा गैस !” चाल्से 
परेशान हो उठता । 

क्या बात थी ? इसके पीछे एक कहानी है । 

चाल्से के एक बड़े भाई थे। वह कालेज में पढ़ते 
थे। पता नहीं उनके मन में क्‍या भक्‍क उठी कि एक 
बार उन्होंने अपने बग्रीचे में, औज्ार-पाती रखने के 
घर में, एक छोटी प्रयोगशाला सजा डाली। आला 
ठाट से सजी-वबजी एक रसांयनिक प्रयोगशाला । उसमें 
वह भांति-भांति के रसायनिक प्रयोग किया करते थे । 
कभी वह गेस बनाते, कभो किसी पदार्थ में कोई पदार्थ 
मिलाते भर तरह-तरह की यौगिक रसायनिक वस्तुएं 
तैयार करते । । 


चाल्स के भाग्य जागे । भैया ने उसे काम में हाथ 
बंटाने के लिए बुला लिया । हाथ बंटाना माने कोई 
बड़ा काम नहीं, बल्कि यही छोटे-मोटे टहल-टिकोरे : 
यह उठाओ ! “वह रखो ! “यह लाओ ! “वह ले 
जाओ !' आदि-आदि । चाल्स इतने में ही कतार्थ हो 
उठा । वह फूला नहीं समाया | भैया उसे अपने हाथों 
काम न भी करने दें, तो अपनी आंखों से वह सारे 
गोरखधंधे को देख तो सकता ही था ! इसमें कोई शक 
नहीं कि भैया अगर छोटे भाई का उत्साह और आग्रह 
देख लेते तो श्रपने हाथों काम करने की उसे इजाजत 
भी दे देते । ऐसा अनेक बार हुआ भी । घर के ओर सभी 
लोग गाढ़ी नींद में सोते रहते और ये दोनो भाई 
प्रयोगशाला के अंदर बहुत रात गये तक प्रयोग करते 
रहते, यानी गैस बनाते रहते ! मुहा-मुही बात फंल 
गयी । स्कूल के लड़कों को चिढ़ाने का मौका मिल गया । 
वे उसे देखते ही कहते : “यह रहा गैस, यह रहा गैस !” 


बात हेडमास्टर साहब के कानों तक पहुंची । 
उन्हें यह सब बातें पसंद नहीं थीं। भरे क्लास 
में उन्होंने लड़कों के सामने चाल्से को फटकारा : 
“बावला कहीं का! पढ़ना-लिखना छोड़ अंट-शंट 
कामों में समय बरवाद करता है ?” 


। 


बच्चे की मति-गति देखकर पिताजी ने भी 
पता नहीं क्‍या सोचा कौन जाने ? उन्होंने चार्ल्स 
का स्कूल जाना छुड़वा दिया और एडिनबरा के 
विश्वविद्यालय . में डाक्टरी पढ़ने को दाखिल करा 
दिया । 

ढ़ 


दाशेनिक इराजमस डारविन के पोते, सुप्रसिद्ध 
डाक्टर रॉवर्ट डारविन के सुपुत्र, चाल्स डारविन सन 
१८२४ में डाक्टर बनने के लिए एडिनबरा चले। 

आंखें मंदकर मन ही मन हम सवा सौ या डेढ़ 
सौ बरस पहले के इंगलेंड में, चाल्स डारविन के लड़क- 
पन और जवानी के दिनों के इंगलेंड में, जा पहुंचे तो 
हम देखेंगे कि पूरे देश में उत्त जना और उथल-पुथल 
मची थी । 

उत्त जना ? 

यही कि : जानना चाहिए । लोगों ने निश्चय कर 
लिया कि अभ्रब सब कुछ जान कर ही दम लेंगे । जल-थल 
झौर ग्राकाश के सारे भेद जान लेंगे। घर-बार छोड़कर, 
समुद्रों को लांघकर, नदियों, पांतरों, मरुभूमियों को 
पारकर सब-कुछ उलट-पलटकर समभ-बूभ लेंगे, हर 
चीज़ का बारीक से बारीक भेद खुरचकर निकाल लेंगे। 


हि 


आदमी की जानकारी की सीमा के बाहर कुछ भी नहीं 
बच पायेगा । 

इंगलेंड में यह नशा किस लिए था ? 

इसलिए कि उन दिनों का इंगलेंड पूरी दुनिया 
जीत लेना चाहता था । गंवई-गंवार इंगलेंड भ्रब शहरी 
इंगलेंड बन चुका था। छहरों में श्रासमान तक सिर 
उठाये बड़े-बड़े कारखानों की चिमनियां उठ खड़ी हुई 
थीं। कहीं सूती कपड़े का कारखाना था, तो कहीं ऊनी 
कपड़े का। कहीं लोहे-इस्पात का, तो कहीं रेल के इंजन 
बनाने का। कहीं मांस का, तो कहीं जहाज़ बनाने का । 

मशीनों के चक्‍के भ्रविराम घूमते रहते और श्रवि- 
राम यही शोर मचाते रहते: हमें चाहिए ! और चाहिए ! 
और रसद चाहिए ! और खूराक चाहिए। और रुई 
चाहिए, ओर ऊन चाहिए। कपड़ों के थान बना-बना- 
कर हम पहाड़ों ज॑से ढेर लगा देंगे। हमें और लोहा 
दो, ओर इस्पात दो ! हम बहुत सारी रेलगाड़ियां, 
बहुत सारे जहाज़ बना डालना चाहते हैं ! 

मशीनों की मांगों का न कोई ओर था, न छोर । 

इसीलिए इंगलेंगवालों को अपने देश के चप्पे-चप्पे 
की खाक छान डालना पड़ी । वन-जंगल, पांतर-पहाड़, 
नदी-समुद्र, सब ढूंढ डाले । लोगों को अंधेरी खातों में 

उतरना पड़ा । श्रतल समुद्र की छाती पर पालें उड़ानी 
पड़ीं। “देखो-देखो ! ढूंढ़ो-हंढ़ो ! की गोहार मच गयी। 
“देखो-देखो ! नज़र गड़ाकर देखो ! जहां से भी, जो 
भी रसद कल-यंत्रों के लिए मिले, उठा लाओ । 

उन दिनों इंगलेंड के सिर पर नयी-नयी बातें 
जानने का भूत सवार था । नयी-नयी बातें जानने का, 
जान लेने के बाद उन्हें बस में करने का और हासिल 
करने का, फिर उन्हें अपने काम में लाने का । मिसाल 
के लिए, ऊन की मांग बढ़ी । ऊन के लिए भेड़ों की 
तादाद बढ़ी । भेड़ें चरें कहां ? खेती की ज़मीनें घेर- 
घार कर चारागाहें बनीं । भ्रब जांच-पड़ताल शुरू हुई 
कि किस-किस जाति की भेड़ों की देह पर अधिक ऊन 
होता है । बस, छांट-छांटकर उन्हीं जातियों की भेड़ें 
रखी जाने लगीं। इन जातियों का वंश बढ़ाने के उपाय 
किये जाने लगे । 

पूरे देश में यही मंत्र जपा जाने लगा : देझो। 
जानो । देख-जान कर काम में लगाओरो ! 

शहरों का यह हो-हल्ला अभी गांवों में नहीं पहुंचा 
था । गांवों में जीवन अभी भी पुरानी चाल से चल 
रहा था। हां, गांव का छोकरा चाल्स, गांव में रहते 
हुए भी, अपने स्वभाव के कारण देखने-जानने की इस 

ध्म-धाम में खिच आया था । मास्टर की धमकियां, 
लड़कों की टिटकारियां और बापू का उदास चेहरा -- 
कोई बाधा उसके स्वभाव के खिंचाव को नहीं रोक 
सकती थी । 

विश्वविद्यालय के नगर एडिनबरा में आकर इस 
लड़के पर डाक्टर बनने की धुन सवार हुई । 

ग्राज-कल की तुलना में डाक्टरी-विद्या उन दिनों 
बहुत पिछड़ी हुई थी । अपने हाथों जांच-परख कर 
सीखने की कला श्रभी शुरू नहीं हुई थी। चुपचाप 
बैठे-बैठे अ्रध्यापक का एकसुरा और नीरस भाषण सुनना 
ही विद्याथियों का काम था। हाथों की डाक्टरी कला 
सीखने के नाम पर कुछ करना पड़ता था तो यही कि 
सामने खड़े-खड़े रोगी की चीड़-फाड़ देखते रहो । 
डारविन दो बार चीरफाड़-घर में घुसे । शभ्रब॒ तक 
क्लोरोफ़ा्म का आविष्कार नहीं हुआ था | चीर-फाड़ 
की असह पीड़ा से रोगी चीख-चीख उठते थे । एक बार 
एक छोटे लड़के के आपरेशन (चीर-फाड़) के समय 
डारविन भी उपस्थित थे लड़के का मर्मभेदी चीत्कार 
सुनकर डारविन खड़े न रहे सके; बेचेन होकर वह उसी 

क्षण चीरफाड़-घर से निकल भागे। तीसरी बार 
उन्होंने उस ओर नहीं भांका । 

डाक्टरी पढ़ने में उनका मन नहीं लगता था, 
लेकिन पिता जी का मन तो रखना ही था। इसलिए 
डारविन नियमित रूप से क्लास में उपस्थित रहते थे। 
सच पूछो तो उनकी असली पढ़ाई---उनका असली 
क्लास -- कॉलेज से बहुत दूर, समुद्र के किनारे, मछेरों 
की बस्ती में, हुआ करता था | मछेरे शंख-सीप आदि 
के लिए समुद्र में नावें डालते, तो उनसे दोस्ती गांठकर 
डारविन भी मछेरी-नावों (ट्रालरों) पर जा बेठते । 
जाल में आये नाना जाति के समुद्री जीव-जंतुओों के 
नमूने अपने साथ लिये वह घर लोटते । घर लौटकर 
उन नमूनों को वह काटते-कटते और अरणुवीक्ष ण-यंत्र 
(खुर्देबोन) के तले रखकर उनकी बारीकी से जांच- 
परख करते । 

एडिनबरा में डारविन को कई मनचीते मित्र मिल 
गये । वे भी उन्हीं को तरह प्रकृति-खोजी थे। इनमें से 
कुछ के नाम ये हैं: एइंसवर्थ--इनका अनुराग भूतत्व- 
विद्या में था; कोल्डस्ट्रीम -- यह प्रारिग-विद्या का शौक 
रखते थे; हार्डी -- इन्हें वनस्पति-विज्ञान की चाट पड़ी 
हुई थी; ग्रांट-- यह भी प्राणि-विद्या के शौकीन थे। 

इन लोगों से बात-चीत श्रौर बहस-मुबाहसे में ही 
डारविन का बहुत सा समय बीतता था। वह अनेक 
नयी बातें सुनते, नयी बातों पर सोचते-विचारते और 
फिर उन पर लेख लिखते । 

ग्रांट और कोन्‍्डस्ट्रीम का भुकाव समुद्री जीव- 
जंतुओं की खोज की ओर ज्यादा था। अक्सर वे आव- 
इयक नमूने जमा करने के लिए समुद्र के किनारे जाया 
करते थे । डारविन उनका साथ कभी न छोड़ते । 

उन दिनों एडिनबरा में एक समिति थी: 'प्लिनियन 
सोसायटी ' । विश्वविद्यालय के एक तहखाने में ही इस 
समिति की ब॑ठक हुआ करती थीं । बैठकों में विद्यार्थी 
और अध्यापक प्रकृति विज्ञान के विविध विषयों पर 
लेख पढ़ते और इन लेखों पर बहस करते । 

डारविन भी इस समिति के सदस्य बन गये । वह 
इसकी बैठकों में नियमित रूप से भाग लेने लगे। यहां 
उन्होंने दो-एक निबंध भी पढ़े । 

डाक्टर रॉबट्ट डारविन निराश हो गये । उन्होंने 
सोचा था कि संभवतः इस लड़के की प्रवृत्ति वैज्ञानिक 
है । इसीलिए उन्होंने उसे डाक्टरी पढ़ने के लिए भेजा 
था । डाक्टरी भी तो एक विज्ञान ही है न ! 

लेकिन सब-कुछ देख-सुन लेने श्रोर धोखा खा 

चुकने के बाद उन्होंने समझ लिया कि विज्ञान इस 
लड़के की प्रकृति से मेल नहीं खाता । श्रस्तु, उन्होंने 
फ़ैसला किया कि चार्ल्स केंब्रिज जाय और वहां पादरी 
बनानेवाले कॉलेज में भर्ती हो जाय । 

बड़ा अ्रचंभा होता है यह जानकर कि डारविन ने 
इस पर कोई आपत्ति नहीं की। आपत्ति क्‍यों नहीं की 
यह सोचकर बुढ़ापे में खुद उन्हें हंसी ञ्रा जाती । 
कारण, एक दिन ऐसा भी आया जब पूरे इंगलेंड का 
पादरी-संप्रदाय डारघिन के विरुद्ध उठ खड़ा हुआ। 
लेकिन यह कहानी बाद में । 

सन १८२८ में डारविन केंब्रिज विश्वविद्यालय में 
दाखिल हो गये । 

पिछले दो बरस जिस तरह एडिनबरा में कटे थे, 
केंब्रिज में भी तीन बरस लगभग उसी तरह कटे । यहां 
भी कालेज के भाषण उसी तरह सीमित-संकुचित, वैसे 
ही ऊब-भरे और एकसुरे होते थे। यहां भी भाषणों मैं 
डारविन का मन न लगता । यहां भी पैदल या घोड़े 
पर देश घूमने या शिकार खेलने की बात उठते ही वह 
बेचेन हो उठते । यहां भी वैज्ञानिकों के घर आना- 
जाना, बातचीत और बहस-मुबाहसे करना जारी रहा । 
यहां भी विज्ञान-विषयक भाषणों को सुनने का वही 

सिलसिला जारी रहा । यहां भी वह विज्ञान की नयी- 
नयी किताबें पढ़ते रहे, लेख-प्रबंध आ्रादि लिखते रहे, 
वनों-जंगलों में घूमते रहे, कीड़े-मकोड़े श्रौर तितली- 
पंतगें जमा करते रहे । 

कीड़े पकड़ने की एक कहानी याद झा रही है । 

एक दिन डारविन जंगल में घूम रहे थे। एक 
ग्रजीब तरह के कीड़े पर नज़र पड़ गयी। एक पर 
नहीं, बल्कि एक जोड़े पर । दोनों हाथों से दोनों को 
पकड़ लिया । इतने में एक तीसरा भी उड़ता हुआ आा 
पहुँचा । इसको भी छोड़ना ठीक नहीं था । लेकिन 
पकड़ा जाय तो कैसे ? दोनों हाथों में तो एक-एक 
कीड़ा पहले से ही था । डारविन ने किया यह कि 
दाहिने हाथ वाले कीड़े को मुंह में रख लिया और 
तीसरे कीड़े को पकड़ने लपके । लेकिन तीसरा इतनी 
आसानी से पकड़ में आनेवाला नहीं था। वह भी 
चालाकी खेलने लगा । इधर मुंह के श्रंदर का कीड़ा 
जहर डालने लगा। जीभ जल उठी। यंत्रणा से 
व्याकुल डारविन ने मुंह के कीड़े को थूक दिया । तब 
तक मोका पाकर तीसरा कीड़ा भी लापता हो गया । 

इस तरह के संग्रह के पीछे तो वह दीवाने थे ही, 
ऊपर से दो नये शौक़ों का और चसका लग गया। 

एक शौक़ था : चित्रालयों में जाकर चित्र देखने का, 
एकाध चित्र खरीद लेने का और चित्रों के बारे में 
लिखी गयी किताबें पढ़ने का। दूसरा शौक़ था : 
गाने-बजाने के जलसों में बेठकर संगीत सुनने का । 

यहां हेनसलो वाली बात बता देना ज़रूरी है। 
वरना समभो डारविन के केंब्रिज-जीवन के बारे में 
कुछ कहा ही नहीं । 

हेनसलो थे केंब्रिज विश्वविद्यालय में वनस्पति- 
शास्त्र के अध्यापक । वेसे तो उनका विशेष विषय था 
वनस्पति-शास्त्र ही, लेकिन प्रकृति-विज्ञान के प्रत्येक 
विषय में उनकी अच्छी दखल थी । सप्ताह में एक 
दिन उनके घर के दरवाज़े सब के लिए खुले रहते । 
जिस किसी को विज्ञान से प्रम हो, वह निस्संकोच 
वहां जा सकता था। सभा सी लग जाती वहां। नाना 
विषयों पर बहस-मुबाहसे होते । लेख पढ़ें जाते । इन 
बठकों में भाग लेने के लिए डारविन को भी बुलाया 
गया । धीरे-धीरे डारविन का वहां आना-जाना खूब 
बढ़ चला और डारविन अध्यापक महोदय के श्रत्यंत 
प्रिय पात्र बन गये । वह टहलने निकलते तो डारविन 
को भी अपने साथ ले लेते । रास्ते में चलते-चलते गुरू- 
चेले में विज्ञान के नाना विषयों पर बातचीत होती 

चलती । कभी-कभी तो घर लौटते-लौटते एकदम सांझ 
हो जाती । फिर तो हेनसलो साहब, अपने चेले को घसी- 
टते लाते । खाने की मेज पर ला बेठाते । बिना कुछ 
खिलाये-पिलाये किसी भी हालत में उन्हें जाने न देते । 


केंब्रिज-जीवन के वर्ष इसी तरह बीतने लगे। 
अध्यापक हेनसलो के आदेश के भ्रनुसार डारविन केंब्रिज 
जीवन के अंतिम वर्षों में भूतत्व-विद्या ( जियॉलाजी ) 
का विशेष रूप से अ्रध्ययन करने लगे । अ्रमली ढंग से 
भूतत्व-विद्या सीखने का एक सुयोग भी मिल गया। 
अध्यापक सेज़विक उन दिनों के एक नामी भूतत्व-वेत्ता 
थे। उत्तरी वेल्स के पहाड़ी इलाकों की भूतात्विक 
यात्रा पर निकलने की बात वह सोच रहे थे गध्या- 
पक हेनसलो के अनुरोध पर सेज़विक महोदय डारविन 
को अपना यात्रा-साथी बनाने पर राज़ी हो गये । 
डारविन ने आंखों से देखकर और हाथों से परखकर 
बहुत सी बातें सीखीं । जैसे, उन्होंने सीखा कि किसी 
देश को कंसे पहचाना जाता है, भांति-भांति की मिट्ठियों 
की अलग-अलग किस्मों को कैसे जाना जाता है, विविध 
स्तरों की मिट्टी को कैसे पहचाना जाता है, किस स्तर 
की उम्र कितनी है इसका हिसाब कैसे लगाया जाता 
है, इत्यादि, इत्यादि । 

यही था डारविन का अ्रसली जीवन । लेकिन 
इस असली जीवन का मतलब यह नहीं कि वह कॉलेज 
की पढ़ाई में ढील देते थे या उड़ान लगाते थे । नहीं, 
वह पढ़ाई में भी मन लगाते थे और वहां की परीक्षा 
मैं पास भी हो गये । 

चत्र 


सन १८३१ । उत्तर वेल्स की यात्रा से डारविन 
ग्रभी-प्रभी घर लौटे हैं। थकी देह को ज़रा आराम 
दे रहे हैं। इतने में ही एक चिट्ठी मिली : “डारविन, 
दुनिया की सर करने जाओगे ? 

“हां ग्रभी ! दुनिया भर में घृम-फिर झ्राने की 
साध डारविन में न जाने कितने दिनों से थी। तो 
क्या यह साध पूरी हो जायगी ? 

हां, ज़रूर ! चिट्ठी में श्रध्यापक हेनसलो ने लिखा 
था कि “बिगुल” नामक कोई जहाज़ दुनिया का 
चक्कर लगाने के लिए जाने वाला है। उस जहाज 
के कप्तान फ़ित्ज़रॉय अपने कमरे में एक नोजवान 
वैज्ञानिक को जगह देने के लिए तैयार हैं । हां, तनखा- 
वनखा कुछ नहीं मिलेगी । अपना सारा खर्च आप ही 
उठाना होगा । इस हातें पर अगर राज़ी हो, तो जा 
सकते हो । 

जाओगे ? पादरी नहीं बनोगे ? 

भाड़ में जाय पादरीपना ! डारविन ने जवाब में 
फ़ौरन ही लिख भेजना चाहा : “हां, में जाऊगा। ” 

लेकिन ... 

लेकिन लिख नहीं सके । किसने बाधा डाली ? 

पिता जी ने ! डॉक्टर रॉबट्ट डारविन ने । उन्होंने 
साफ़-साफ़ जता दिया कि में बहुत बरदाश्त कर चुका, 
मनमानी करके अपने जीवन को बरबाद करते अब 
तुम्हें और नहीं देख सकता ! लेकिन हां... 

हां क्या ? 

हां यह कि अगर कोई चतुर ज्ञानी आदमी कह 
दे कि तुम्हारा जाना उचित है, अच्छा काम है, तो में 
जाने देने से इन्कार नहीं करू गा । 

कापी के पन्ने पर यों ही बेठे-बेठे लकीरें खींचते- 
खींचते कभी ऐसा भी होता है कि लकीरों में से कोई 
आदइचय्यजनक चेहरा भांकने लगता है और देखकर 
तुम खुद हैरत में रह जाते हो। बस, एकाध लकीर की 
कमी रह जाती है; ऐसा लगता है कि समभ-बूभकर 
हाथ साधकर अश्रगर लकीर खींच दी गयी तो उस 
तस्वीर में प्राण भर उठेंगे, वह बोल उठंगी। ठीक 
ऐसे में भ्रगर व्यस्त हाथों का भटका खाकर स्याही की 

दावात उलट जाय और कापी के पूरे प्रन्ने को रंग 
देतो ? 

कुछ ऐसा ही डारविन के साथ भी हुआ । वह 
दुःख से सूख से गये । अ्रध्यापक हेनसलो को उन्होंने 
लिख दिया कि चाहा तो, पर हो नहीं सका। बापू 
राजी नहीं हुए । 

लेकिन... 

लेकिन, हुए । हो गये राज़ी । बापू की अनुमति 
मिल गयी । एक चतुर ज्ञानी आदमी ने झ्राकर उनसे 
कहा कि ऐसे सुयोग एक बार हाथ से निकल जाने 
पर फिर वापिस नहीं आते हैं ? यह बात कही डार- 
विन के चाचा ने । उनके कानों में खबर पहुंची नहीं, 
कि उन्होंने गाड़ी जोती और सिर्फ इतनी सी बात 
कहने के लिए भेया के घर आ पहुंचे । चाल्से के पिता 
को अपने भाई की सांसारिक व्यवहार बुद्धि पर बड़ा 
पक्‍का विश्वास था। सो, आखिर उन्होंने सहमति 
दे डाली । 


भला फिर देर करता है कोई ? दूसरे ही दिन 
डारविन केंब्रिज पहुंचे । ्रध्पापक के पास । उनसे चिट्ठी 
ली। जेब में डाली । और छूटते ही लंदन पहुंचे---कप्तान 
फ़ित्जरॉय के पास । 

कप्तान को एक खब्त थी। उसकी निगाहें लोगों 
के चेहरे की एक-एक बारीकी को देखती थीं । क्‍यों ? 
किस लिए ? इसलिए कि उसकी धारणा थी कि मुंह 
की गठन देखकर आदमी के स्वभाव का अन्दाज़ 
लगाया जा सकता है । 

तो क्‍या डारविन के चेहरे की गठन में कप्तान 
को कुछ मिला ? 

हां, मिलां। डारविन की नाक कुछ चपटी सी 
थी । कप्तान की धारणा थी कि जिसकी नाक खड़ी न 
हो, वह आदमी मेहनती नहीं होता । इसीलिए डार- 
विन को साथ ले चलने में वह हिचकिचाये | लेकिन 
फिर न जाने क्या सोचकर, आखिर राजी हो गये । 

बातचीत पक्‍की हो गयी । 

भ्रब कोई देर थी तो जहाज़ के लंगर उठाने की । 

पाँच 


“बिगुल” जहाज़ इंगलेंड के प्लाइमथ बंदरगाह 
से खुला । सन १८३१ । तारीख, २७ दिसंबर । 

केबिन के अपने कोने में बेठे डारविन एकाग्र मन 
से कुछ पढ़ रहे हैं। कौन सी किताब है यह ? यह है 
चाल्स लॉयल की लिखी “भूतत्व की मूल नीति ।” 
अभी-अभी प्रकाशित हुई है यह । 

भगवान बारंबार पृथ्वी को सिरजते हैं, फिर उसे 
प्रलय में बहा देते हैं श्रौर फिर नये सिरे से सिरजते 
हैं->-यही विश्वास था मनुष्य जाति का बहुत दिनों 
तक । 

लॉयल ने कहा कि यह सब बिलकुल अवास्तविक 
है। प्रलय की बात निराधार है। विज्ञान की दृष्टि 
से उन्होंने व्याख्या करके समभाया कि पृथ्वी की सृष्टि 
किस प्रकार हुई है और इसमें जो नाना प्रकार के 
परिवतंन और रूपांतर हुए हैं वे किन-किन नियमों के 

आधार पर हुए हैं । ये परिवर्तन और रूपांतर झाज 
भी, हमारी आंखों के सामने, होते जा रहे हैं । 

उस किताब को पढ़कर डारविन की आंखें खुल 
गयीं । सभी पुरानी ग़लत धारणाएं उखड़ गयीं। 

समुद्र, ढीप, महाद्वीप, उपद्वीप, प्रायद्वीप, देश, 
महादेश ! अ्रमरीका, अफ्रीका, एशिया, आस्ट्रेलिया, 
योरप ! लहरों को चीरता “बिगुल” जहाज बढ़ता 
रहा । डारविन डेक पर खड़े-खड़े आंखें फाड़-फाड़कर 
चारों शोर के हृश्य देखते । किसी टापू पर अगर 
जहाज़ लंगर डालता तो डारविन वहीं उतर पड़ते 
ओर टापू को देखते-घूमते दूर तक निकल जाते । 
क्या देखते वह ? वह पेड़-पौधे देखते, जीव-जंतु देखते, 
उनके कंकाल देखते, उनके पथराये शव देखते, जिन्हें 
फ़ॉसिल कहते हैं । वह जो भी देखते खूब ध्यान से 
देखते, एक-एक बारीकी पर गौर करते हुए देखते-- 
जानकारी की गहरायियों में उतरते हुए देखते । जो 
कुछ वह देखते-समभते उसे लिखते भी जाते । 

बड़ी मज़ेदार चीज़ों पर डारविन की निगाह 
पड़ती । 

वह देखते कि एक ही जाति की वनस्पति श्रफ्रीका 
के आसपास के द्वीपों में जेसी है, अमरीका के श्रासपास 

के द्वीपों में वेसी ही नहीं है। ज़रा और ही तरह की 
है । डारविन सोचते कि यह अंतर क्‍यों है ! 

किसी देश में वह देखते कि कोई जानवर आज 
जिस आकार का पाया जाता है उसके पुरखों का 
आकार वही नहीं था।आज उस जानवर के जो 
नमूने घूमतें-फिरते नज़र आते हैं, वे बहुत छोटे हैं 
और उसी जाति के जानवरों के पुरखों के जो कंकाल 
मिट्टी तले पथरा गये (फ़ॉसिल हो गये ) हैं, वे उनकी 
तुलना में बहुत बड़े हैं। डारविन सोचते कि यह 
अंतर क्‍यों है । 

एक जगह उन्होंने ऐसा कंकाल देखा जिसने उन्हें 
गहरे सोच में डाल दिया । उसका मेल आज के किसी 
एक नहीं बल्कि बहुत से जंतुओं से बेठता था--मानो 
इन बहुत से जंतुओं के शरीर एक ही में मिल गये 
हों । रेलवे का जेसे कोई जंकशन होता है न, ओर 
वहां से अलग-अलग लाइनों पर अलग-अ्रलग गाड़ियां 
चलती हैं, इसी तरह पुराने जमाने का यह जानवर 
मानो कोई जंतु-जंकशन हो । उससे निकलकर बदलते- 
बदलते नाना प्रकार और नाना जातियों के जानवर 
अपनी-अपनी विशेषताएं लेकर अलग-अलग राहें चुन- 
कर, विकास की दिशा में बढ़ चले थे । 

का, आविष्कार भी किया । इस नयी बात ने, विज्ञान 
के इस नये सूत्र ने, मानव की उस दिन तक की तमाम 
पुरानी धारणाओं को चूर-चूर कर डाला । 

डारविन हमेशा सोचा करते थे। वह सोचते थे 
कि इतना सारा जो मेंने देखा है, उसका मतलब क्या 
है ? जहाज़ पर ही उन्होंने इस सवाल पर सोचना शुरू 
कर दिया था । बड़ी गहराई से सोचते थे वह । अपनी 
सारी बुद्धि को एक जगह समेट कर, एक-चित्त होकर 
सोचते । इन तमाम तथ्यों और घटनाओं के रहस्य को 
भेदने की कोशिश करतें। वह अपने आप से पूछते 
कि इतना सारा जो कुछ मैंने देखा है, उसका श्राखिर 
मतलब कया है ? 

सोचतें-सोचते एक बात उनके मन में उठी। 
लेकिन किसी बात के मन में उठने से ही तो काम 
नहीं बन जाता न । मन में उठने वाली बात पर 
विज्ञान विश्वास नहीं करता । उसे युक्ति और तक से 
प्रमारित करना पड़ता है । 

वह कौन सी बात थी जो डारविन के मन में उठी ? 

“हमारा यह ग्रह महाकषं के निश्चित 
स्थायी नियम के भ्रनुसार घूमता रहता है। ठीक 
उसी तरह एक ग्त्यंत ही सामान्य आरंभ से धीरे- 

धीरे क्रम-क्रम से विकसित होते-होते अनगिनत 

सुंदरतम भश्रौर अद्भुततम रूपों का विकास 

हुआ है, और शभ्रब भी होता जा रहा है । 

डारविन के मन में उठी इस बात का क्‍या 
मतलब था ? 


इसका मतलब था यह कि धरती पर जो कुछ है, 
वह सब बदलता जा रहा है। खुद धरती भी बदल रही 
है । धरती का जो पहला रूप था, वह अ्रब नहीं रहा 
है । श्राज जो धरती है, वह इस रूप में बहुत बदलते- 
बदलते आई है श्ौर आ्राज की इस धरती पर भी हेर- 
फेर का क्रम जारी है । 

इस धरती पर जो जीव जगत और वनस्पति जगत 
हैं, वे बदलते रहे हैं शऔर बदलते जा रहे हैं। पहले- 
पहल जो पेड़-पौधे उगे थे, पहलें-पहल जो जीव पैदा 
हुए थे, वे बहुत ही छोटे, सीधे-सादे और सामान्य थे । 
फिर वे पुराने पड़े, बदले ओर क्रम-क्रम से पुराने की 
जगह नये दिखाई पड़ने लगे । बदलते-बदलते साधारण 
की जगह विशेष नज़र झाने लगे । सीधे-सादे के बजाय 
जटिल रूप प्रकट हुए । जीव जगत निचली सीढ़ियां 
पार करके ऊपरी सीढ़ियों पर चला आ रहा है । 

इस तरह की बातें डारविन के मन में उठती थीं । 

तो फिर इंतज़ार किस बात का था ? क्‍या डार- 
विन यह नहीं कर सकते थे कि मन में उठी इस बात 
को अपने भ्रनगिनत तथ्यों के श्राधार पर वेज्ञानिक सत्य 
के रूप में स्थापित कर दें ? डारविन ने अपने-आपसे 
कहा कि इसके लिए अभी कुछ इंतज़ार करना पड़ेगा । 
.._ इतना देख-सुन लेने पर, इतना जान-बूक लेने पर 
भी डारविन ने अपने-आपसे कहा कि अ्रभी तक काफी 
जानकारी हासिल नहीं हुई है। भ्रभी ओर देखना होगा, 
ग्रभी और जानना होगा। ऐसे प्रमाण देने होंगे जिनकी 
कोई काट न हो, किसी तरह की भूल या ग़लती न 
रह जाय । 


शै२ 


समुद्री यात्रा से लौटने के बाद डारविन ने तपस्वी 
की तरह जीवन बिताना शुरू कर दिया | यह तपस्या 
ज्ञान के लिए थी। जांच-परख, अध्ययन-श्रनुशीलन, 
बहस-मुबाहसे, लिखना-पढ़ना--ये इस तपस्या के अंग 
थे । पूरे २३ वर्ष तक डारविन ऐसा ही एकाग्र, श्रम- 
कठोर जीवन बिताते रहे । 

डारविन को अभी बहुत कुछ देखना-परखना और 
सोचना-समभना था । इसके लिए एक प्रयोगशाला 
ज़रूरी थी । 

लेकिन शहर में नहीं, गांव में । प्रकृति के एकदम 
नज़दीक । 

बहुत खोज-बीन के बाद डारविन को '“सारे' 
ज़िले के डाउन नामक गांव में मनपसंद मकान 
मिला । शहर के कोलाहल से दूर, 'डाउन' एकांत 
गांव था । एकाग्र होकर विज्ञान की साधना के लिए 
यह बहुत ही उपयुक्त जगह थी । सन १८४२ की १४ 
सितंबर को डारविन अपने नये मकान में श्रा गये । 

डारविन का स्वास्थ्य बहुत श्रच्छा नहीं था । 
ज़्यादा दौड़-भाग करने पर वह अस्वस्थ हो जाते थे । 
इसीलिए सामाजिक उत्सवों-समारोहों में वह बहुत ही 
कम आते-जाते थे । संगी-साथियों और पांच-पंचों से 

मिलना-जुलना और बातचीत करना उन्हें अच्छा 
लगता था । लेकिन शरीर साथ दे तब न। इसीलिए 
कभी-कभी वह क्षुब्ध हो उठते थे । लेकिन फिर काम 
मैं डब जाने पर यह क्षोभ दूर हो जाता था और मन 
को तृप्ति मिलती थी । 

डारविन को खूब सबेरे उठने की आदत थी। 
हाथ-मुंह धोकर वह टहलने निकल पड़ते । ठीक पौने 
आठ बज लौटकर जल-पान करते और फिर पढ़ाई- 
लिखाई के कमरे में पहुंच जाते । 

पढ़ाई-लिखाई के इस कमरे का वर्णोन डारविन के 
बचपन के संस्मरणों मैं मिलता है। 

खिड़की से अटका रखा गया एक बोड ही उनको 
मेज़ का काम देता था। इसी पर वह जांच-पड़ताल 
झौर काट-छांट के काम करते थे। इस मेज़ को कुछ 
नीचा करके लटकाया गया था, ताकि बेठे-बैठे काम 
करने में सुभीता रहे । पास ही एक और गोल मेज़ 
थी । उसकी अलग-श्रलग दराज़ों में अलग-अलग चीज़ें 
रहती थीं । दराज़ों पर ठप्पे लगे रहते : “उमदा 
ओऔज़ार, ” “कामचलाऊ औज़ार, ” “नमूने, / इत्यादि, 
इत्यादि । काम करते-करते जब जिस चीज़ की ज़रूरत 
होती, चार्ल्स दराज़ खींच कर उसे निकाल लेते । भेज़ 

के दाहिनी तरफ ताकों की पांत थी । इन ताकों पर 
छोटी-छोटी चीज़ें सजा कर रखी रहती थीं । कांच 
के गिलास, रकाबियां-तश्तरियां, बिसकुट के डब्बे 
( चारा देने के लिए ), गत्त के ठप्पे, रेत से भरे कांच 
के गमले, और इसी तरह की न जाने कितनी चीज़ें । 

इस तरह बड़े ढंग से काम करने वाले आदमी थे 
डारविन । इसीलिए उनका समय बेकार बरबाद नहीं 
होता था। इसीलिए उन्हें कभी कोई काम दुबारा नहीं 
करना पड़ता था । 

अच्छा तो अब लौट चलें डारविन के काम की 

कहानी पर । 

बेहद पढ़ते थे डारविन । जीव-जंतुओं और पेड़- 
पौधों के बारे में जहां कहीं कोई लेख या किताब 
निकलती, ढूंढ़-ढांढ कर उसे ले आते और पढ़ डालते । 
पढ़ने का मतलब सिर्फ पन्‍ने पलटना ही नहीं था । वह 
ज़रूरत की बातों पर पेंसिल से निशान लगाते, हाशिये 
पर अपने नोट लिख लेते और किताब के आखिरी 
पन्‍ने पर निशान लगे पन्‍नों की सूची बना डालते। 
किताबों की जब पक्‍की तालिका तैयार करते तो 
निशान लगे पन्‍नों को देख-देखकर पूरी किताब का 
सारांश लिख डालते । 

इतनी मेहनत से लिखे सारांश-लेखों को डारविन 
कुबेर के धन की तरह बड़ी हिफाजत से रखते ।एक 
बार गांव में आग लग जाने का खतरा पैदा हो गया । 
डारविन ने अपने मँभले लड़के फ्रांसिस को बुलाया 
श्र उसको समभाया कि “जैसे भी हो, बेटे, मेरे 
लेखों की पेटियों को ज़रूर बचा लो। अगर वे आग 
की भेंट हो गयीं तो मुझे सिर पटक-पटककर जान 
दे देनी पड़ेगी । ” 

लेकिन डारविन सिर्फ़ पोथी-घोट पंडित नहीं थे । 
किताबें पढ़ना तो उनकी वैज्ञानिक खोज-बीन का, तथ्य 
संकलन का, एक पहलू भर था । 

तो और पहलू कौन-कौन से थे ? 

खुद अपनी आंखों से देखना । 

अच्छी जातियों के, नयी जातियों के, फल उगाने- 

वाले जिस माली की भी प्रशंसा होती, डारविन सीधे 
उसके बाग़ीचे में जा पहुंचते । 

जिनकी कोशिशों या परीक्षाओं के फलस्वरूप 
ग्रच्छी नसल के, नयी नसल के जानवर--भेंड़, गाय॑ 
या सुअर--पदा होते, डारविन सीधे ही उनके गोंठों 
या बथानों में जा पहुंचते । 

वहां पहुंचकर वह अपनी श्रांखों से सब-कुछ देखते, 

माली या चरवाहे के साथ बातचीत करते और सवाल 
पर सवाल करके यह जान लेना चाहते कि यह सब 
हुआ कंसे । 

लेकिन सभी के पास पहुंच पाना और सब-कुछ 
अपनी आंखों से देख पाना सम्भव है नहीं । इसलिए 
उन्होंने बीच-बीच में लोगों के पास डाक से सवालों 
को सूची भेजनी शुरू की । वह इस सूची को छपा 
लेते और अलग-अलग लोगों के पास पत्र भेजते कि 
कृपा करके इन सवालों का जवाब लिख भेजिये और 
इस तरह मेरी मदद कीजिये । 

यहां डारविन की एकाध भकक्‍क की चर्चा करने 
को जी चाहता है । 

कागज़ कोई अ्रनमोल चीज़ तो है नहीं ! लेकिन 
कागज़ पर डारविन की बेहद ममता थी । कागज़ की 
बरबादी वह ज़रा भी बरदाइत नहीं कर पाते थे। 
सादा कागज़, एक ही तरफ लिखा हुआ या छपा हुआ 
कागज़, वह बड़े जतन से रख छोड़ते । इन्हीं कागज़ों 
पर वह अपने लेखों को पहले लिखते। सुनते हैं कि 
विद्यासागर जी का कागज़-प्र म भी कुछ ऐसा ही था । 

अरब जो ख़बर में सुनाने जा रहा हूं, उसे सुनकर 
झ्रापको बहुत ही अ्रचम्भा होगा । 

मान लो कि हम डारविन से भेंट करने गये हैं । 
दरबान हमें पढ़ाई-लिखाईवाले कमरे में पहुंचा गया 
है। पहुंचते ही हम क्‍या देखते हैं कि डारविन बहुत 
सुन्दर छपाई-बंधाईवाली एक किताब गोद में रखे, 
उसे बड़ी तेज़ी से फाड़ते चले जा रहे हैं। ऐसी हालत 
में हम सचमुच चकित होकर बेवक्‌फ़ों की तरह खड़े 
देखते रह जायेंगे । इसके लिए हमें तैयार न पाकर 
डारविन पहले ज़रा सा हंस उठेंगे। फिर धीरे-धीरे 
कहेंगे, “किताब बड़े काम की है। अक्सर इसकी 
ज़रूरत पड़ जाती है। लेकिन है बड़ी मोटी । मोटी 
किताब मेरी आंखों को ज़रा भी नहीं सुहाती । उलटने- 
पुलटने और हटाने-रखने में बड़ी दिक्कत होती है । 
इसीलिए इसे फाड़कर दो हिस्से किये ले रहा हूं । 

लॉयल की किताब “भूतत्व की मूल नीति ” का 
नाम में पहले भी बता चुका हूं। काफी बड़ी किताब 
है वह | डारविन के बारंबार हठ करने पर लॉयल 
साहब ने अपनी इस किताब का दूसरा संस्करण दो 
हिस्सों में छपवाया । 


अच्छा, छोड़ो किस्सों-कहानियों को ! अभ्रब काम 
की बात पर आ जायें । 
सन्‌ १८४४ में डारविन की पहले-पहल छपी 

रचना प्रकाशित हुई। यह किताब आग्नेय द्वीप के बारे 
में थी । 

सन्‌ १८४४ में डारविन के यात्रा-वर्णनों का दूसरा 
संस्करण निकला । पहला संस्करण फ़ित्जरॉय की 
रचना के साथ ही छपा था । इस बार यह अलग से 
निकला । जिस तरह पहली संतान पर मां का विशेष 
प्यार होता है, उसी तरह इस किताब पर डारविन 
की ममता सदा बनी रही । इस किताब की बिक्री भी 
खूब हुई थी । दूसरा संस्करण दस हज़ार का छपा 
था । एक भी प्रति बची नहीं रही । डारविन के जीवन- 
काल में ही इस पुस्तक का अनुवाद जमंन और फ्रांसीसी 
भाषाओं में हो चुका था। उनके भी एक से अधिक 
संस्करण छप चुके थे। 

सन्‌ १८४६ में “ दक्षिणी श्रमरीका का भूतात्विक 
पर्यवेक्षण ” (“जियॉलॉजिकल आऑबज़रवेशन आ्रॉन 
साउथ अमेरिका” ) नाम की एक और किताब 
प्रकाशित हुई । 

सन्‌ १८४६ से लगातार आठ बरसों तक डारविन 
सेरिपिड नाम के एक समुद्री जीव की परीक्षा में लगे 
रहे । इस जीव पर सबसे पहले डारविन की ही नज़र 
पड़ी थी। उन दिनों वह “बिगुल ” जहाज़ में दुनिया 


है 


की सैर कर रहे थे। यह जोव उन्हें चिली देश के 
किनारे समुद्र में मिला था । चिली के समुद्र-तटवाले 
इसी जाति के दूसरे जीवों के साथ इसका इतना 
अधिक अंतर था कि उसकी ओर ध्यान गये बिना रह 
नहीं सकता था । कई बरसों के बाद पुतंगाल के 
किनारे के समुद्र में इस तरह के एक और सेरिपिड का 
पता लगा । आठ बरस के शोध-संधान और जांच- 
पड़ताल के बाद इस सेरिपिड के बारे में दो किताबें 
प्रकाशित हुई । 

सन्‌ १८५४ के सितंबर महीने से डारविन 
“बिगुल ” जहाज़ पर लिखी अपनी पोधथियों को पढ़- 
पढ़कर दिमाग में विचारों को सहेजने लगे। इन पुराने 
लेखों पर निगाह डालते-डालते कई सिद्धांत उनके मन 
में धीरे-धीरे जड़ें जमाने लगे । उन्होंने बारंबार खुद 
ही व्यावहारिक परीक्षाएं करके इन सिद्धांतों को 
कसौटी पर परखना शुरू किया । 

सन्‌ १८५६ में लॉयल साहब ने डारविन को 
लिखा कि तुम अपने सिद्धांतों को तथ्यों का प्रमाण 
देकर ब्योरेवार लिख डाली । उनकी बात मानकर 
डारविन ने अपंने सिद्धांतों को लिखना शुरू कर दिया । 
यह काम आधे के क़रीब पहुंचा ही था कि एक नयी 
तरह की समस्या उठ खड़ी हुई । 

अलफ्रेड रसेल वेलेस नाम के एक अंग्र ज प्रकृति- 
खोजी सज्जन दक्षिण-पूर्वी एशिया के विषुवद्‌-अंचल के 
पेड़-पोधों और जीव-जंतुओं के बारे में खोज का काम 
कर रहे थे । सन्‌ १८५८ की गर्मियों में वेलेस साहब ने 
डारविन के पास एक लेख भेजा । लेख मलाया प्राय- 
द्वीप से भेजा गया था । साथ में एक चिट्ठी भी थी। 
चिट्ठी में लिखा था कि आप (यानी डारविन साहब ) 
अगर यह समभे कि इस लेख का कोई मूल्य है तो 
कृपा करके इसे लॉयल साहब के पास भेज दें । 


लेख पढ़कर डारविन तो बिलकुल अ्वाक्‌ रह गये ! 
जो कुछ वह सोच रहे थे, वेलेस ने भी ठीक वही 
लिखा था । 

इंगलेंड में उन दिनों एक वेज्ञानिक समिति थी । 
उसका नाम था लिनियन सोसायटी । वेलेस का लेख 
वहीं भेजा गया । लॉयल साहब और हकर नाम के 
एक मित्र के अनुरोध पर डारविन ने भी अपने सिद्धांत 
का सारांश तैयार कर लिनियन सोसायटी के पास भेज 
दिया । दोनों लेख सोसायटी की पत्रिका में एक साथ 
प्रकाशित हुए । वेलेस के लेख की भाषा बड़ी साफ़- 
सुथरी और बोधगम्य थी । लेकिन डारविन के लेख 
की भाषा बड़ी शिथिल और ऊबड़खाबड़ थी । डारविन 

ने आशा की थी कि उनकी रचना को पढ़कर वैज्ञानिकों 
में हलचल मच जायेगी । लेकिन ऐसी कोई बात नहीं 
हुई । डबलिन के एक अध्यापक ने इन रचनाओं पर 
अपनी राय प्रकट करते हुए कहा कि इनमें जो नयी 
बातें हैं वे सब भूठ हैं और जो सच हैं वे सब पुरानी 
बातें हैं । 

इस घटना से डारविन को एक अच्छी सीख 
मिली । सीख यह थी कि जब कोई नयी बात लोगों 
को सुनानी हो तो उसे खूब फेलाकर, विस्तार के साथ, 
समभा-बुभाकर, कहना चाहिए । नहीं तो लोग उस 
बात पर ध्यान नहीं देंगे, उसे लेकर माथा-पच्ची नहीं 
करेंगे । 

खेर जो भी हो ! डारविन निराश नहीं हुए । 
अधूरा छोड़ा हुआ काम उन्होंने फिर शुरू कर दिया । 
१३ महीने, १० दिन के ग्रथक परिश्रम के बाद, लिखने 
का काम समाप्त हुआ । 

२३ साल बाद किताब निकली। “निकली 
कहना कुछ गलत होगा । किताब दरअसल डारविन से 
निकलवायी गयी । कारण यह कि २३ वर्ष बीत जाने 
पर मी वह यही सोच रहे थे कि अभी इसे निकालने 
का समय नहीं आया है, कि जल्दबाजी करके किताब 

छपा देना उचित नहीं होगा । लेकिन संगी-साथियों 
और मित्रों ने हठ किया । उन्होंने कहा कि भ्रब किसी 
भी कारण देर नहीं करने दी जा सकती । देर हुई 
तो मामला बिगड़ जायेगा, इस महान आविष्कार के 
यश से डारविन वंचित रह जायंगे । 


मित्रों के अनुरोध को डारविन टाल नहीं सके । 
सन्‌ १८५६ के नवंबर महीने में डारविन की “ओरि- 
जिन ऑफ़ स्पिशीज् ” नामक पुस्तक प्रकाशित हुई । 
२३ वर्षों के दीघ परिश्रम के फलस्वरूप जिस दिन 
इस पुस्तक के प्रथम संस्करण की १,२५० प्रतियां 
छपकर निकलीं, उसी दिन हाथों-हाथ बिक गयीं । 
एक भी प्रति नहीं बची । दूसरे संस्करण की ३००० 
प्रतियां भी देखते ही देखते खय गयीं । सन्‌ १८५६ से 
सन्‌ १८७६ तक के १७ बरसों में विज्ञान की एक 
ऐसी जटिल पुस्तक की १६ हज़ार प्रतियां बिक गयीं। 
हमारे देश में विज्ञान की किताबों का ऐसा आदर 
होने में अभी कितनी देर है ! 

इस किताब ने मानव समाज के चितन जगत में 
एक भयानक उथल-पुथल मचा दी। पादरियों का 
पारा तो सातवें आसमान पर चढ़ गया। वे चीखने 
लगे: “धमंद्रोह ! धर्मद्रोह ! बाइबिल में ऐसी बात 

नहीं लिखी है। डारविन को मानने का मतलब है, 
बाइबिल को मानने से इनकार करना। श्रगर 
डारविन का कहना सत्य है, तो बाइबिल मिथ्या 
ठहरती है 

(डारविन पादरी होने चले थे न !) 


बाइबिल क्‍या कहती है ? बाइंबिल कहती है 
कि ईश्वर ने “किसी शुभ दिन” नाना जातियों के 
प्राणियों की सृष्टि कर उन्हें धरती पर छोड़ दिया, 
बिखेर दिया | भ्रर्थात्‌ आज हम जो कुछ भी देखते 
हैं वह सब, प्रत्येक पेड़-पोधा, प्रत्येक प्राणी, सृष्टि के 
पहले दिन से ही इस पृथ्वी पर मौजूद है । 

झौर डारविन क्‍या कहते हैं ? डारविन कहते हैं 
कि यह सब-कुछ पहले दिन से ही नहीं बल्कि धीरे- 
धीरे अस्तित्व में आया है, विकास की सीढ़ियां पार 
करता हुआ आया है, बदलता-बदलता आया है । 

जो लोग मनुष्य को बड़ा, महान, बनाना चाहते हैं, 
पृथ्वी को और भी अधिक सुख-समृद्धि का स्थान 
बनाना चाहते हैं, उन्होंने बाइबिल को रद्द कर दिया । 

उन्होंने डारविन को मान लिया । 

डारविन का मत क्‍या है ? किन-किन तथ्यों के 

प्रमाण देकर डारविन ने अपने मत को अ्रकाट्य सिद्ध 
किया है ? 

इस बहस को शुरू करने से पहले डारविन के 
जीवन की दो-चार और बातों को जान लेना उचित 
रहेगा । 

“ओरिजिन श्रॉफ स्पिशीज़' ही डारविन की प्रधान 
पुस्तक है। पर डारविन ने उसके बाद और भी कई 
छोटी-बड़ी पुस्तकें लिखीं । डारविन-सिद्धांत को 
समभने के लिए इन पुस्तकों को पढ़ना भी भत्यंत 
आवश्यक है । 

सन १८६८ में डारविन की पुस्तक “घरेलू 
जानवरों और पौधों के अंदर प्रकारभेद-जनक परि- 
वर्तेन (“वेरियेशन श्रॉफ ऐनिमल्स ऐंड प्लांद्स 
अण्डर डोमेस्टिकेशन ”) निकली । 

सन १८६२ में ही ग्रॉरकिडके पेड़ के बारे मैँ 
डारविन की लिखी हुई एक और छोटी पुस्तक छपी 
थी । सन १८७४ में “लत्तरदार पौधे” (“क्लाइबिंग 
प्लांट्स) नामकी पुस्तक निकली । 

सन १८७१ में “मनुष्य का अवतार” (“डिसेंट 
आ्रॉफ मैन) नाम की पुस्तक निकली थी। सन 
१८७२ मैं “मानव और पशु में भावनाओं की श्रभि- 

व्यक्ति” (“एक्सप्रे शन ऑफ इमोशंस इन मेन ऐंड 
ऐनिमल्स”) पुस्तक निकली । यह पुस्तक भी बड़ी 
तेजी से बिकी। पहले दिन ही उसकी ५,२६७ प्रतियां 
बिक गयी थीं ! सन १८७४५ में “कीट-भोजी पौधे ” 
(“ इनसेक्टिवोरस प्लांट्स) प्रकाशित हुई। सन 
१८७७ में “फूलों की विविध आक्ृतियां” (“डिफरेंट 
फ़ाम्स झ्रॉफ़ फ़्लावर्ज ”) छपी । सन १८७६ में उन्होंने 
अपने पितामह की जीवनी (“लाइफ़ ऑफ़ इराज़मस 
डारविन” ) प्रकाशित करायी । सन १८८० में “पौधों 
की गति-शक्ति ” (“पावर ञ्रॉफ मृवमेंट इन प्लांट्स” ) 
प्रकाशित हई । 

आइये, अ्रब हम डारविन-सिद्धांत के बारे मैं बातें 
शरू करें । 

एक है तालाब । मान लिया कि इस तालाब में 
एक मछली ने ५०० अंडे दिये हैं। अब अगर एक- 
एक अंडे से एक-एक बच्चा हुआ तो तालाब में मछली 
के कितने बच्चे पाये जाने चाहिए ? ५०० न ? 
लेकिन उतने पाये जाते हैं ? और जितने बच्चे पाये 
भी जाते हैं, क्या सबके सब बढ़कर मछली बन जाते 
हैं ? इनमें से हर प्रइन का उत्तर है : नहीं ! 

एक बागीचा है। बाग़ीचे में ग्रमरूद का एक ही 
पेड़ है। गिनकर देखा इसमें तीस अश्रमरूद लगे हैं । 
मान लिया कि एक-एक अमरूद में सो-सो बीज हैं । 
कुल बीज हुए कितने ? ३००० न ! तो इन ३००० 
बीजों से श्रमरूद के ३००० पौदे उगने चाहिए । दो- 
चार बरसों में बाग़ीचे को अ्रमरूद के पेड़ों से भर 
जाना चाहिए। लेकिन क्‍या सचमुच कभी वह ऐसा 
भरता है ? जितने पौदे उगते हैं, सब के सब क्या 


है. 8 


बढ़कर पेड़ बन जाते हैं ? फल देने लगते हैं ? इनमें 
से भी हर प्रश्न का उत्तर है : नहीं ! 

डारविन द्वारा दिये गये एक उदाहरण को ही 
ले लीजिये । 

हाथी औसत सौ साल तक जीता है। सौ बरसों 
में हाथी के एक जोड़े से औसत छः: बच्चे होते हैं । 
मान लिया जाय कि ७५० साल पहले हाथियों का 
एक ही जोड़ा था। सच पूछो तो थे बहुत से जोड़े, 
लेकिन मान लिया कि एक ही जोड़ा था । अरब हिसाब 
लगाओझ्ो कि हाथियों के इस एक जोड़े से इन ७५० 
बरसों में कितने हाथियों को पैदा होना चाहिए था | 
एक करोड़ नब्बे लाख न ? लेकिन इतने हाथी पैदा 
हुए भी हैं ? जाहिर है : नहीं ! 

डारविन की भाषा में इस घटना को कहते हैं-- 
अतिप्रजनन । 

अंडे अनेक होते हैं, बीज अनेक होते हैं, बच्चे 
अनेक होते हैं। लेकिन सब के सब बचते नहीं, जीते 
नहीं, बड़े नहीं होते । अधिकतर मर जाते हैं । बचते 
हैं थोड़े से ही | बड़े भी थोड़े से ही होते हैं । 

प्राणी के जन्म लेते ही उसकी लड़ाई शुरू हो 
जाती है: जीने के लिए लड़ाई, जीते रहने के लिए 

लड़ाई । अ्रगर जीना है, तो खाने के लिए भोजन 
जुटाने का बंदोबस्त करना ही पड़ेगा, रोगों का 
सामना करना ही पड़ेगा, अपनी प्रकृृति को चारों 
तरफ की आबहवा के अनुकूल बनाना ही पड़ेगा, अपने 
से शक्तिशाली शत्रुओं से अपनी रक्षा--आत्मरक्षा-- 
करनी ही पड़ेगी । 

डारविन की भाषा में इस घटना का नाम है : 
जीवित रहने के लिए लड़ाई, या अस्तित्व के लिए 
संघर्ष । 

इस लड़ाई में जो जीतता है, वही टिक पाता है; 
जो हारता है, वह मिट जाता है। 

जीतता कौन है ? कौन टिक पाता है ? 

जिसमें लड़ने की क्षमता अधिक होती है। एक 
उदाहरण ले लिया जाय । 

एक जंगल है । इस जंगल में हिरनों का एक 
भूंड रहता है। एक बार इस जंगल में एक बाघ 
आया । कितने ही हिरन तो बाघ के पेट में समा 
गये । कुछ ही बच रहे । कौन बच रहे ? बच रहे वे 
जिनकी निगाहें ओऔरों से ज़्यादा पैनी और तेज थीं, 
जो औरों की तुलना में ज़्यादा तेज़ दौड़ लेते थे । 
इस तरह हम देखते हैं कि एक ही जाति के होने पर 

भी सब हिरन हबहू एक ही तरह के नहीं होते । कोई- 
कोई औरों से ज़रा अलग तरह के होते हैं। उनमें 
औरों से एक मामूली अंतर होता है। उसी मामूली 
से अंतर के बूते पर उनमें से कई बच गये। इसी 
मामूली अंतर के अ्रभाव में बाकी सारे मारे गये ! 

डारविन की भाषा में इस घटना का नाम हैं : 
प्रकारण, श्रर्थात्‌ प्रकार-भेद पैदा होना । 

जो बचे रहे, वे अब इस बात की कोशिश करेंगे 
कि अपने बच्चों को, अपने वंशवालों को भी, यह 
विशेष गुण देते जायें। श्रर्थातू, उनके बच्चे अपने 
मां-बाप और दादा-दादी की तरह अपनी निगाहें पैनी 
रखने की कोशिश करें, लंबी-लंबी छुलांगें भरकर 
दोड़ने की कोशिश करें। हो सकता है कि इस 
कोशिश में एक ही पीढ़ी के अंदर वे सफल न हो पायें, 
लेकिन कई पीढ़ियों तक कोशिश करते रहने पर धीरे- 
धीरे ये विशेष गुण उनके अंदर क्रमश: विकसित 
हो जायेंगे । 

मान लो कि बरसात नहीं हुई है। मिट्टी पत्थर 
की तरह कड़ी पड़ गयी है । पेड़-पौधे सूखे जा रहे हैं, 
मुरभाये जा रहे हैं। बहुत गरमी है। लेकिन इस 
गरमी में भी ऐसे एकाध पेड़ हैं जो मुरका तो गये 

हैं, लेकिन मरे नहीं हैं। पानी पाते ही वे फिर ताजे 
और हरे हो उठते हैं। ये पेड़ श्रगर बच गये तो 
किस बल-बूते पर बच गये ? इसका सीधा जवाब 
यही है कि और पेड़-पौधों की अपेक्षा ये ज्यादा गरमी 
बरदाइत कर सकते हैं । 

यह ॒ विशेषता, यह स्वतंत्रता, हरएक के प्रंदर, 
हरएक जीव के अंदर, प्रत्येक उद्भिद के अंदर, एक ही 
परिवार के अंदर, बल्कि एक ही मां के पेट से पैदा 
हुए भाई-बहिनों के श्रंदर भी, किसी-किसी मैं पेदा 
हो जाती है। कोई अधिक जाड़ा-पाला सह सकता 
है, तो कोई श्रधिक गरमी सह सकता है। कोई 
अधिक भूख सह सकता है तो कोई कम । रोग होने 
पर कोई श्रधिक कमज़ोर हो जाता है तो कोई कम । 

ऐसी हालत में जीतता कोन है ? कोन टिक 
पाता है ? वही जो औरों की बनिस्बत कुछ भ्रधिक 
स्वतंत्र, कुछ अधिक विशिष्ट होता है । 

जो बच जाता है, उबर जाता है, वह अपने 
शरीर के उन अंगों को और भी पूर्णता की ओर पुष्ट 
करता है जिन अंगों ने उबरने में, बचे रहने में, 
उसकी सहायता की होती है । जिस अभ्यास ने, जिस 
गुण ने, उसे औरों की तुलना में श्रेष्ठ बनाया, उस 


५२ 


अभ्यास का, उस गुण का, व्यवहार वह और अधिक 
करने लगता है। और, जो अंग उसके किसी काम 
नहीं आये उन्हें त्याग देने की कोशिश करने लगता 
है। जो अभ्यास उसके आगे बाधा बनकर खड़े हो 
गये थे, उन्हें उसने बराने की कोशिश शुरू कर दी । 
इसी तरह से धीरे-धीरे बहुत दिनों तक उसके उन्‍नत 
अंग और उसके अच्छे अभ्यास उसके वंशधरों में क्रम- 
क्रम से आप ही आप पनपने लगे और क्रम-क्रम से 
ग्रत्यंत स्पष्ट रूप में पनप उठ । इस तरह उस जाति 
की एक नयी प्रजाति या शाखा पैदा हो जाती है । 

कुछेंक उदाहरण लेकर इस मामले को कुछ 
गऔर गहराई से, तौलकर, समझ लिया जाय । 

किसी गृहस्थ के घर के पिछवाड़ेवाले पोखर के 
पालतू हंस को ले लीजिये । क्‍या वह हंस लम्बी- 
लम्बी उड़ानें भर सकता है ? नहीं। डेने तो उसके 
भी हैं । लेकिन डेनों के बावजूद वह अच्छी तरह उड़ 
नहीं पाता । और जंगली हंस हैं कि गजब की उड़ाने 
भरते हैं । 

यह हुआ केसे ? 

डारविन ने तौला । 

क्या तौला ? 

उन्होंने पालतू और जंगली हंसों के डनों की 
हड्डियों को तौला। उन्होंने देखा कि पालतू हंस के 
डेनों की हड्डी वज़न में बहुत हलकी होती है। उन्होंने 
यह भी देखा कि पालतू हंस के परों की हड्डी जंगली 
हंस के पैरों की हड़ी से काफी भारी होती है । 

यह क्‍यों हुआ ? 

यह इसलिए हुआ कि जंगली हंस उड़ता है ज्यादा, 
और पालतू हंस चलता है ज्यादा । 

पालतू बनने से पहले सभी हंस जंगली होते थे; 
उड़ते-फिरते चारे की टोह लगाते रहते थे | 

पालतू बनने के बाद उनके जीवन का सिलसिला 
ही बदल गया । उन्हें तालाब में तेैरने और तैरकर 
चारे की जुगाड़ करने की कला सीखनी पड़ी । क्‍या 
सभी जंगली हंस शुरू से अच्छी तरह तैरने लगे ? 
न ! ऐसी बात नहीं हुई। उनमें से जिनके पैरों में कुछ 
ज्यादा जोर था, बेहतर तेर सके, अपने लिए चारे 
का बंदोबस्त कर सके, जी गये, बड़े हुए, उनके बाल- 
बच्चे पेदा हुए | धीरे-धीरे तेरने की यह ताकत पीढ़ी- 
दर-पीढ़ी और भी हंसों में फैलती गयी | क्रमश: जंगली 
हंसों की जाति दो अलग-अलग शाखाओं में बंट गयी । 
पालतृ्‌ हंसों की अलग जाति बन गयी और जंगली हंसों 

की अलग । अवस्थाओं के हेरफेर में पड़कर पालतुृ हंसों 
के शरीर की गठन भी एकदम बदल गयी | 

या, मछली की मिशाल ले लो । 

जिन जीवों के रोढ़ें होती हैं उन्हें समेरक या 
रीढ़दार प्राणी कहते हैं। इस धरती पर सबसे पहले 
जिस प्रे-पूरे समेरुक या रीढ़दार प्राणी ने जन्म लिया 
वह थी--मछली । 

करोड़ों-करोड़ साल पहले की बात है। एक बार 
ऐसी अवस्था आ गयी कि पानी के अन्दर रह पाना 
मछलियों के लिए असम्भव हो गया। वे दिन भी 
इस धरती पर भयंकर सूखे के दिन थे। सूखी 
धरती पर निकले बिना जान बचाना मुश्किल था। 
'कोई और चारा था ही नहीं। तो क्या सभी मछलियां 
सूखी धरती पर आ सकी ? नहीं, यह सबके बस का 
नहीं था। हम अपनी आंखों से देख सकते हैं कि कवई 
मछली बड़े मज़े में टहलती हुई सूखी जमीन पर चली 
ग्राती है और हिलसा मछली सूखी जमीन पर रखे 
जाते ही बेबसी में फड़फड़ाने लगती है । 

खेर जो भी हो । किसी-किसी जाति की मछ- 
लियों ने सूखी धरती पर भी जीवित रहने की कला 
सीख ली। नदी-समुद्र के फिर से भर जाने पर भी 

वे पानी में नहीं लौटीं । वे धरती पर ही रह गयीं | 
मिसाल के लिए मेंढकों की जाति का नाम लिया जा 
सकता है। इस तरह हम देखते हैं कि एक विशेष 
जाति के जलचर प्राणी ही थलचर मेंढक बन बेठे । 
बाहर से, सिर्फ ऊपर-ऊपर से, इस विषय को समझ 
पाने का कोई उपाय नहीं है। लेकिन उनके शरीर के 
चमड़े को उघारकर देखा जाय तो हम यही पायेंगे कि 
दोनों जातियों के शरीर की अंदरूनी बनावट में बेहद 
एकरूपता है । मछली के छवों और मेंढक की बेंगचियों 
(मछली के आकार के उनके बच्चों ) को पास-पास 
रखकर देखा जाय तो-पहले से न मालूम होने पर - 
कहना कठिन हो जायगा कि इनमें से मछली के बच्चे 
कौन से हैं और मेंढक से कौन से । मेंढक उभयचर, यानी 
पानी तथा सूखी ज़मीन दोनों जगह रह सकनेवाला, 
प्राणी है। अपने बालपन यानी बेंगची-जीवन में तो 
वह पानी में रहता है यानी जलचर होता है, और दुम 
के भड़ जाने के बाद, मेंढक बनते ही, थलचर बनकर 
सूखे में रहने लगता है। इससे यह समभा जा सकता 
है कि मेंढक पहले प्रा जलचर था। वह पानी में 
रहता था और जलचरों की ही एक शाखा की अवस्था 
में हेरफेर आने पर उभयचर मेंढक बन गया । 


॥र 


अब जिराफ़ का उदाहरण लेकर इस विषय को 
समभा जाय । 

किसी जंगल में जिराफ़ों का एक भुंड रहता था। 
ध्यान रहे कि आज-कल के जिराफ़ों के जो पुरखे थे, 
उनकी गरदनें इतनी लम्बी नहीं थीं। उस जंगल मैं 
जितने भी पेड़-पौधे थे, सब ऊचे-ऊचे थे। सभी 
जिराफ़ों की गरदनें एक-समान लम्बी नहीं थीं। सो 
जिनकी गरदनें कुछ ज्यादा लम्बी थीं, वे ही ऊची 
डालों तक अपना मुंह पहुंचा पाते थे। वे ही फल- 
पत्तियां खाकर अपने जीवन की रक्षा कर सके और 
अपना वंश चला सके । लेकिन छोटी गरदनोंवाले न तो 
ग्राप बचे रह सकते थे और न अपने वंश को ही बढ़ा 
सकते थे । लम्बी गरदनवालों के वंश बढ़ते रहे और 
वंश-परम्परा में प्री जिराफ़ जाति ही लम्बी गरदन 
वाली हो गयी । 

प्रकृति में यह जो सिलसिले चल रहे हैं--सभी 
जीवों की अपना-अ्रपना वंश बढ़ाने की कोशिशें, उनके 
अन्दर जीवन की परम्परा को कायम रखने की लड़ा- 
इयां, अपने विशेष गुणों के कारण इन लड़ाइयों में 
किन्‍्हीं-किन्हीं की जीत, अपने बाल-बच्चों को उन 
विशेष गुणों को सिखा देने की कोशिशों आदि के 

सिलसिले---इन सभी सिलसिलों और घटनाओं को 
डारविन ने एक खास नाम दिया । यह नाम है-- 

प्राकृतिक निर्वाचन ! 

भला सीधी-सादी भाषा में निर्वाचन का क्‍या अर्थ 
होता है ? निर्वाचन का मतलब होता है--चुनाव । 
दस-पांच तरह की चीजों में जो सबसे अच्छी चीज है 
उसे चुन लेने को ही कहते हैं निर्वाचन । चुन लेने का 
यह जो सिलसिला है, वह प्रकृति के अन्दर भी जारी 
रहता है। फलां ठीक है, उसमें लड़ने की ताकत 
ज्यादा है, वह जीने की लड़ाई में टिक सकता है, उबर 
सकता है, जीता रह सकता है, उसका वंश कायम रह 
सकता है--बस, इसलिए वह चुन लिया जाता है । 

यही है डारविन का सिद्धान्त । ऊपर हमने घुमा- 
फिराकर, तरह-तरह के उदाहरण देकर इसी सिद्धान्त 
को समभाने की कोशिश की है। अब थोड़े में, एक 
ही सांस में, इस पूरे सिद्धान्त को कह डालने की 
कोशिश की जाय : 


प्रकृति के अश्रन्दर हम देखते हैं कि सभी प्राणी 
क्रम परम्परा से अपनी संतानें पैदा करते हैं । 
लेकिन जितने पैदा होते हैं, उतने जीते नहीं हैं । 


भभप 


ज्यादातर ऊची अवस्था में पहुंचने से पहले ही 
मौत के शिकार हो जाते हैं । 

जीने के लिए उनके बीच भीषण लड़ाई 
छिड़ती है । खाने के लिए अपना भोज्य-पदार्थ 
पाने की लड़ाई छिड़ती है, आबहवा के साथ 
लड़ाई चलती है, अपनी आत्म-रक्षा की लड़ाई 
चलती है । 

इस लड़ाई में वही जीतता है, जिसमें कोई 
विशेषता औरों से बढ़-चढ़कर होती हैं। यह 
विशेषता कितनी भी मामूली क्‍यों न हो, अगर 
लड़ाई में जीतने में उसकी मदद करती है, तो 
वह इसी बूते पर अपनी जीवन-रक्षा कर लेता 
है, अपना वंश बढ़ाने लगता है । इस विशेषता 
को अपने बाल-बच्चों को भी विरासत में 
देता है । 

वंश की परम्परा बढ़ाने के साथ-साथ यह 
विशेषता और भी स्पष्ट होती जाती है, उसी वंश 
के अनेकों वंशधरों के अन्दर बढ़ती जाती है। 
ओर आखिरकार उस वंश को एक नयी धारा 
मिल जाती है। इस तरह एक नयी शाखा या 
प्रजाति की सृष्टि होती है । 


भ् 


डारविन के सिद्धान्त में नयी बात क्‍या है ? नयी 
बात है, परिवर्तेन | डारविन ने इस परिवतंन की एक 
व्याख्या भी की है । यह परिवतेन है, प्राकृतिक निर्वा- 
चन । धर्म-शास्त्र इस परिवर्तन को नहीं मानते । धर्मे- 
शास्त्रों का कहना है कि भगवान ने एक ही दिन में 
सब-कुछ तैयार कर दिया था । इसके बदले डारविन 
ने सत्य की स्थापना की--अश्रकाटय तथ्यों के प्रमाण 
देकर । वह जीव-विज्ञान की दुनिया में एक नया युग 
ले आये । उन्होंने नये-तये आविष्कारों का रास्ता 
खोल दिया, और दुनिया के ग्रनगिनत वैज्ञानिकों को 
नये-नये तथ्यों को एकत्र करने के लिए प्र रणा दी । 

अतठ 


डारविन के प्रमाण क्या-क्या हैं ? 

(१) इतिहास के प्रमाण । 

जीव-जगत की प्रत्येक जाति या उप-जाति का 
अपना एक इतिहास है। इतिहास बहियों या पोथियों में 
नहीं लिखा है। यह लिखा हुआ है धरती की छाती 
पर, मिट्टी के विविध स्तरों पर, पथरायी ठठरियों 
(फॉसिलों ) के साक्ष्यों के ऊपर । 

(२) शरीर की गढ़न की तुलना से हासिल किये 
गये प्रमाण । 

ये वे प्रमाण हैं जो अलग-अलग जातियों के जीवों 
के अंग-प्रत्यंग का मिलान करने पर मिलते हैं । 

(३) भ्र ण-गढ़न की तुलना से मिले प्रमाण । 

मां के पेट में रहते समय किसी जीव के आकार- 
प्रकार में धीरे-धीरे जो परिवततन होते रहते हैं, उन्हें 
देखकर उस जीव के पिछले इतिहास को समभा जाता 

है और दूसरे जीवों के साथ उसके संपर्क का भी पता 
लगता है । 

ग्रब ज़रा पहले प्रमाण की जांच करके देखी जाय । 

धरती की तहों की जांच करने पर देखा गया है 
कि जगह-जगह धरती ऐसी है मानो तह पर तह सजा 
कर रखी गयी हो । साल-दर-साल नदियां नीची ज़मोन 
पर या समुद्र के तल पर एक-एक तह पांकी-मिट्टी 
जमाती जाती हैं । धीरे-धीरे ऊपरवाली तहें क्रमशः 
भारी होती जाती हैं, और नीचेवाली तहों के ऊपर दबाव 
बढ़ता जाता हूँ । दबाव से नीचे की तहें सख्त पत्थरों 
का रूप धारणकर लेती हैं । जब तक तहें नरम रहती 
हैं, तव॒ तक उनके ऊपर नाना प्रकार के जीव-जंतुआरों 
और पेड़-पौधों के निशान पड़ते हैं । निशान डालनेवाले 
इन जीव-जंतुओं और पेड़-पौधों के पथराये रूपों को ही 
फ़ॉसिल कहते हैं । वज्ञानिकों ने मिट्टी की तहें खोद- 
खोदकर एसे अनेक फ़ॉसिल बाहर निकाले हैं । 

ये फ़ॉसिल ही हमें बताते हैं कि धरती पर किस 
समय किस-किस जाति के जीव रहते थे। 

पथरायी ठठरियों के प्रमाणों से डारविन के 
सिद्धान्तों को समभने के लिए भूतत्व-विद्या की कुछ 
बातों को जानना खास तोर से ज़रूरी है । 


श्र 

हमारी इस धरती का जन्म आज से करोड़ों बरस 
पहले हुआ था । धरती के जन्म के साथ ही उसकी 
गोद में प्रारियों या उद्भिदों का जन्म नहीं हुआ था । 
उनके पैदा होने से बहुत पहले ही धरती न जाने कितनी 
उम्र काट चुकी थी । 

पहलें-पहल जब प्राणियों का जन्म हुआ, उस दिन 
से लेकर मनृष्य जाति के प्रकट होने के दिन तक जो 
करोड़ों-करोड़ वर्ष बीते हैं, उन्हें भूतत्व के पंडितों ने 
पांच महायुगों में बांट रखा है--मानों वे किसी मोटे 
ग्रथ के पांच खंड हों । ज़रा सा रटकर कंठस्थ कर 
लेने पर इन महायुगों के नाम याद हो जायेंगे । नाम 
अगले पन्ने में दिये हुए हैं । इन्हें पन्ने के नीचे से पढ़ते 
हुए ऊपर की ओर बढ़ना होगा । 

आकियोजोइक और प्रोटेरोज्जोइक--इन दो 
प्रथम महायुगोंवाली धरती की तहों से ज्यादा ठठरियां 
(फ़ॉसिल ) नहीं मिलतीं । क्‍यों ? इसलिए कि इन दो 
महायगों में भयानक भूकम्पों और अग्नि-उत्पातों ने 
धरती की सतहों को इतना उलट-पुलट दिया था 
कि तमाम पथरायी ठठरियां वरबाद हो गयीं । फिर 
भी उनमें से जो पायी गयी हैं, वे सभी सीधे-सादे समुद्री 
जानवरों की हैं। वे केवल एक सेल (जीव-कोषवाले ) 

जज 
हो ध पु 
गज 
नत्टिग 
है आह हो 
हा ये बोध 

है अल पाए कु पजुडा बडे कु 


महायुग 
ै 


पेलियोज़ोइक 

प्रोटेरोज़ोइक 


महायुग 


आकियोजोइक 
महायुग 


छ््ढ 


ऐमिबा जातीय प्राणियों की, छोटे-छोटे समुद्री 
कीड़ोंगमकोड़ों की और सिवार-जातीय वनस्पति 
की हैं । उनमें न डाल हैं न पात, सिर्फ़ एक हरियाली 
का पिंड भर है। इन दोनों महाय॒गों में किसी थलचर 
जीव या किसी स्थलवासी पेड़-पोधे की पथरायी ठठरी 
नहीं मिलती । उनको देखकर यह अनुमान लगाना ग़लत 
न होगा कि सूखी धरती पर उन दिनों तक जीवन का 
कोलाहल अभी जागा नहीं था । 

इन पहले दो महायगों में जीवों की तादाद भी कम 
थी और उनकी विविधता-विचित्रता भी कम थी। 
उनकी देह एक ही सेल की बनी या बहुत थोड़े-से सेलों 
(जीव-कोषों ) की बनी होती थी । 


तीसरे महायुग का नाम है, पेलियोज़ोइक । इस 
महायुग को छः युगों में बांटा गया है--ठीक बसे ही, 
जैसे किसी ग्र थ के एक ही खंड में कई-कई अ्रध्याय होते 
हैं। इन छः यूगों के नाम हैं : कैंब्रियन, ओडॉविसियन, 
सिलूरियन, डेवोनियन, काबनिफ़ेरस और ट्रियासिक । 
धरती की केंब्रियन युगवाली तहों से वैज्ञानिकों ने 
अनगिनत और विचित्र-विचित्र जलचर जीवों की 
पथरायी ठठरियों को निकाला है। सिर्फ़ एक तरह की 
ठठरी नहीं मिली । ओर वह है रीढ़दार जीवों की । 

उसके बाद युग पर युग बीतते गये और जीवों की 
तादाद बढ़ती गयी । एक के बाद एक, जटिल से 
जटिलतर गढ़नवाले, जीव प्रकट होने लगे । पहले 
रीढ़दार जीव--मछलियों की जाति के--पैदा हुए । 
धीरे-धीरे अनेक जातियों के उद्भिदों से धरती भर 
उठी । पूरा काबनिफ़ेरस युग स्थलवासी पेड़-पौधों 
के आधिपत्य का युग है। सारी धरती घने जंगलों से 
ढंक गयी । लेकिन इन जंगलों में भ्रभी फूलों की बहार 
के दर्शन नहीं हुये थे। फूलवाले पौधों के आने में अ्रभी 
देर थी। ये ही पेड़-पोधे मिट्टी में दबकर बाद में 
कोयला बन गये । इसीलिए कार्बनिफ़ेरस युग को हम 
आसान बनाकर कोयला-युग भी कह सकते हैं । 


मछली इससे पहले ही, सिलूरियन युग में, पैदा 
हो चुकी थी। इस महायूग के अंतिम युग, ट्रियासिक 
युग, के शुरू में ही पहला थलचर जीव, मेंढक पैदा 
हुआ । बेशक, मेंढक को पूरा-पूरा थलचर नहीं कहा 
जा सकता | वह जलचर भी है, और थलचर भी। 
अर्थात्‌ उभयचर है । लेकिन पूरा-पूरा थलचर जीव 
भी उसी युग में पंदा हो गया। यह जीव था सरी- 
सृप । ये आदिम सरीसूप छिपकली, गिरगिट वगैरा थे। 

चौथे महायुग को (जिसका भूतात्विक नाम 


९९ 


मेसोज़ोइक महायुग है), सरीसुपों का युग कहा जा 
सकता है। इस युग के सरीसृप आजकल की छिप- 
कलियों-गिरगिटों की तरह छोटे-मोटे निरीह जीव नहीं 
थे। उनके नाम ज॑ंसे जबड़ातोड़ हैं, रूप भी वेसे ही 
विकराल और दानवाकार थे। डाइनोसर, डिप्लो- 
डोकस, ब्रांट्सरस आदि कुछ नाम इन्हीं दानव सरी- 
स॒पों के हैं। पूरे मेसोज़ोइक महायुग में इन विकट- 
आकार और अतिकाय सरीसूपों की ही इस पृथ्वी पर 
भरमार थी । इनमें से किसी-किसी की लम्बाई सौ-सौ 
फीट तो, वज़न हज़ार-हज़ार मन था । 


इन्हीं सरीसुपों की एक शाखा अपने सामनेवाले 
दोनों पेंरों को आसमान में मिलाने की कोशिश करती- 
करती चिड़िया बन गयी । चिड़ियों में सबसे पुरानी जिस 
चिड़िया की पथरायी ठठरी का पता लगा है, उसका 
नाम है आरकियोप्टेरिक्स । उसका नाम जेसा ऊबड़- 
खाबड़ है, रूप भी वेसा ही अजीब था। सरीसूपों 
जैसी पूंछ, सरीसूपों के से दांत, मगर चिड़ियों की 
तरह नुकीली चोंच और चिड़ियों की तरह परोंवाले 
(प्रपक्षोंवाले ) डने होते थे उसके । 

इस महायुग के शुरू-शुरू में ही स्तन्‍्यपायी जीव 
प्रकट हुए । भला स्तनन्‍यपायी क्‍या चीज़ है ? पहली 

बात तो यह है कि इस जाति के जीवों की देह में 
रोयें या बाल होते हैं। दूसरी बात यह है कि ये जीव 
अंडे नहीं देते, इनके पेट से बच्चे पेदा होते हैं। बच्चे 
मां का दूध पीकर जीते और बढ़ते हैं । 
इस महायुग में फूलोंवाले पेड़-पौधे भी प्रकट 
हुए । इसके पहले पेड़-पौधों में फूल नहीं होते थे । 
चौथा महायुग जब बीत चला और खतम होने 
को आया, तो अ्रतिकाय सरीसूपों की हुकूमत का युग 
भी खतम होने को आया । ऐसा क्‍यों ? ऐसा इसलिए 
कि जिस गरम और नम आबहवा में डाइनोसर बढ़े 
ओऔर इतने दानवाकार हो गये, वह श्राबहवा ही बदल 
गयी और धरती पर बरफ़ का युग आ गया । 
सबसे श्राखिरी महायुग, यानी सेनोज़ोइक महा- 
युग को, हम स्तन्यपायी जीवों का महायुग कह सकते 
हैं । इस महायुग को पांच हिस्सों में बांटा गया है। 
इन पांच हिस्सों के नाम याद कर लेना ठीक रहेगा : 
इयोसिन (7700७॥०) 
ओलिगोसिन (0॥820००४०) 
मियोसिन (१(९००८7८) 
प्लियोसिन (?॥0००7०) 
प्लिस्टोसिन (?0४(४०००॥०) 


दष 


सेनोज़ोइक महायुग के आरम्भ काल से ही धरती 
पर स्तन्यपायी जीवों का प्रताप बढ़ना शुरू हो गया 
था । धरती पर नाना जातियों के स्तन्यपायी जीव 
जन्म ले चुके थे और अपने-अपने वंश को बढ़ाने में 
लगे थे। इतनी तेज़ी के साथ उनके फैलने के तीन 
कारण हैं। एक तो यह कि उनके शरीर का रक्त 
गरम होता है। दूसरा यह कि उनके शरीर के ऊपर 
घना रोआं होता है, जिससे वे काटती सरदी भी सह 
सकते हैं, उसके शिकार नहीं बन पाते। तीसरा 
यह कि वे अंडे नहीं देते, बच्चे देते हैं। अंडे जितने 
बरबाद होते हैं, उतने बच्चे बरबाद नहीं हो पाते । 
अपने विकसित शरीर को लेकर वे प्रकृति का सामना 
ज़्यादा डटकर कर सकते हैं । 


एक मछली की पथरायी ठठरी 

जीवन के क्रमिक विकास की 
कहानी के पहले सात गअ्ध्याय 
(नीचे से ऊपर की ओर ) 


बाकी सात ग्रध्याय 


(क्रमिक विकास की 
चोटी पर मनुष्य है) 

इसी महायुग के शुरू के दिनों में जीवों में सबसे 
बुद्धिमान जीव, बंदर, भी प्रकट हुआ । बंदर की 
जाति से ही आज से सिर्फ़ तीन-चार लाख साल पहले 
प्लिस्टोसिन युग में, मनुष्य-जाति का जन्म हुआ । 

धरती की सबसे निचली तह की पथरायी ठठरियों 
से लेकर सबसे ऊपरी तह की पथरायी ठठरियों तक 
सभी को अ्रगर सिलसिलेवार रखा जाय तो पृथ्वी के 
जीवों के क्रमिक विकास की एक बहुत साफ़ तसवीर 
उभर आयेगी । वह तसवीर कुछ इस तरह की होगी : 


पहले दो महायुग : अ्दिंग 
ग्राबूड्र (बन?) 


ये जीव सीधे-सादे ढंग के थे। जो जीव इस 
दुनिया में सबसे पहले प्रकट हुए उनमें केवल एक ही 
सेल या जीव-कोष होता है। उनके बाद जो जीव 
दुनिया में आये, उनमें कुछेक सेल या जीव-कोष होते 
हैं। ये जीव समुद्र के पानी में बसते हैं। इनकी देह 
लिजलिजी होती है। शरीर में कोई हड्डी नहीं होती । 
इसलिए उनकी पथरायी ठठरियों का मिलना बहुत 
मुश्किल है । 

पेड़-पौधों के राज्य में भी पहले सीधे-सादे ढंग 
की वनस्पति से ही सुष्टि के क्रम की शुरूआत 
हुई । पहले-पहले सेंवार, कुकुरमुत्त आदि की 
जातियों के घास-पात और पौधे प्रकट हुए । इस 
घास-पात में और इन पेड़-पौधों में न फूल होते 
हैं, न बीज । 


वींसरा महावुग ६ किंचिक्रता 
ऋएर ग्रचुरता 


जीव-जगत में समेरुक या रोीढ़दार प्राणियों के 
सिवा और सभी प्राणियों का जन्म इस महायुग में 
हो चुका था। समुद्र के पानी में उन दिनों ट्राइलो- 
बाइट नाम की एक जाति के जलजंतुओों का खूब 
दबदबा था । उसके बाद पहले रीढ़दार जीव का जन्म 
हुआ । देखने में ये जीव किसी डाक्टर की छुरियों की 
तरह लगते थे । पूरी रीढ़ उनमें शभ्रभी नहीं तैयार हो 
पायी थी । जहां रीढ़ होनी चाहिए थी, वहां रबड़ की 
तरह नरम हड्डी जैसे एक पदार्थ की माला होती थी । 
मछली से ये जीव बहुत मिलते-जुलते थे | इन्हीं से 
विकसित हुई मछली । और मछली से आगे क्रमशः 

बढ़ते हुए--उभयचर मेंढक । और मेंढकों से बढ़ते- 
बढ़ते फिर सरीसूप पेदा हुए । 

वनस्पति जगत में भी पहले पानी से निकलकर 
सूखे में आने की कोशिश हुई । फिर थल-सेंव।र (काई ) 
और कुकुरम॒ुत्तों की जाति के भ्रपुष्पक (बिना फूलों- 
वाले) स्थलवासी पौधे पेदा हुए। उनमें फूल नहीं 
खिलते थे, फल नहीं लगते थे और बीज, पत्तों के ऊपर 
ही, बेपर्द पैदा होते थे । उन दिनों फर्न-जातीय पौधों 
की, अपुष्पक वनस्पिति की, बहुतायत थी । श्रब 
कोयला-युग आया । 


चीथा महायुग : डाइनोॉसरों का ग्रताप 


जीव-जगत में सरीसूपों के वंश बढ़े । डाइनोसरों 
का प्रताप बहुत तेज था। सरीसूपों की एक शाखा 
ने आसमान में उड़ना सीख लिया था। ये उड़ाक्‌ 
सरीसप ही चिड़ियों के पुरखे थे । फिर स्तन्यपायी 
आये । इनके शरीर में खूब घना रोशझां होता है। 
ये अंडे नहीं देते । इनके पेट से बच्चे पैदा होते हैं । 
डाइनोसर हटे तो स्तन्यपायियों की तादाद बढ़ी । 

वनस्पति जगत में सपुष्पक (फूलोंवाले) पौधे 


४ 


पैदा हुए । इनमें फूल खिलते हैं। बीज नंगे, बेपदें, 
नहीं होते, ढंके रहते हैं। फूल से फल लगते हें । इन 
फूलवाले पौधों की बहुतायत और मुख्यता कायम 
हुई । 


पाँचवां महायुग ४ बिंसकी अकुल 
उसकी दुर्निया 


स्तन्यपायियों की तादाद बढ़ती गयी। अनेक 
जातियों के स्तन्यपायी पैदा हुए। सबसे बुद्धिमान 
स्तन्यपायी हुए बंदर । इन बंदरों की ही एक सबसे 
बुद्धिमान शाखा से--श्राधुनिक प्लिस्टोसिन युग में-- 
मनुष्य ने जन्म लिया । 
डारविन ने कहा था कि : “एकदम साधारण से 
श्रीगणेश करके सुंदर से सुंदर और अद्भुत से अद्भुत 
अनगिनत रूप क्रम-क्रम से विकसित होते गये ।” 
पत्थरों पर उभरी इन तसवीरों के पीछे-पीछे क्रमिक 
विकास की जो धारा हमें मिलती है, उससे हम इसी 
नतीजे पर पहुंचते हें कि डारविन की बात का एक- 
एक शअ्रक्षर सच है । 
“ग्रादमी का अभ्रवतार” (“डिसेंट ऑफ़ मेन” ) नाम 

की अ्रपनी किताब में डारविन ने यह सिद्ध किया है 
कि किस तरह वनमानुषों की ही एक शाखा बदलते- 
बदलते मनुष्य बन गयी। लेकिन सिर्फ मनुष्य ही 
क्यों ? आज हमें गेंडे, हाथी, ऊट और घोड़ों की 
जो असंख्य पथरायी-ठठरियां मिलती हें, उन्हें निचले 
स्तरों से ऊपरी स्तरों की ओर सिलसिलेवार सजाकर 
रख दीजिये तो आप साफ़-साफ़ समभ लेंगे कि बहुत 
पहले वे कुछ और ही तरह के होते थे बाद में बदलतें- 
बदलते ही उन्होंने अपना वर्तमान रूप धारण किया । 

मिसाल के लिए घोड़े को ले लिया जाय | घोड़े 
की जातिवाला पहले का जानवर शुरू से ही आज की 
तरह एक-खुरवाला, लंबे पेरों और लंबी गरदनवाला 
स्तन्यपायी नहीं था । उसके दांत भी आज की तरह 
फांकदार और मज़बूत नहीं होते थे । घोड़े के पुरखे 
देखने में लोमड़ी की तरह होते थे । लम्बाई बहुत हुई 
तो एक फूट । अगले पैरों में चार-चार और पिछले 
पैरों में तीन-तीन खुर । आज-कल के घोड़े के पर का 
निचला हिस्सा एक ही हड्डी का बना होता है। लेकिन 
उसके पुरखे के पैर के निचले हिस्से में दो-दो हड्डियां 
होती थीं। उस अजीब घोड़े का नाम था--योहिपस । 

उसके बाद क्‍या तब्दीलियां हुई ? 

उसके बाद चारों पेरों में तीन-तीन खुर रह गये। 
बीचवाले खुर आकार में बड़े होते थे। इसलिए 
शरीर का बोभ उन्हीं को ढोना पड़ता था। लेकिन 
चलते वक्त किनारेवाले खुर भी धरती को छूते थे। 
दांतों की फांकें, जो पहले साफ़ नहीं थीं, अब साफ़ 
नज़र आने लगीं । फांकें होने से घास-पुआल वगरा 
चबाने में सहलियत हो गयी । इस जाति के घोड़ों का 
नाम था, मेसोहिपस । 

उसके बाद ? 

उसके बाद छोटे खुर धीरे-धीरे इतने छोटे हो गये 
कि मिट्टी भी न छू पाते। पर की दोनों निचली हड्डियां 
मिलकर एक हो गयीं। आज-कल के घोड़े से यह 
जानवर बहुत-कुछ मिलता-जुलता था; सिर्फ़ चेहरा 
छोटा था । इस जाति के जानवर प्रोटोहिपस कहलाते 
थे। प्रोटोहिपस ही आज-कल के घोड़े बन गये हैं । 

इस तरह हम देखते हैं कि घोड़े की सृष्टि एक 
ही बार में नहीं हुई । 

आदमी की सृष्टि भी एक बार में नहीं हुई । 
रीढ़दार जीवों की सबसे ऊपरी पैड़ी पर है आदमी । 
सबसे निचली पैड़ी पर है मछली । अवस्थाओं के हेर- 
फेर से मछली ही मेंढक बन गयी । मेंढकों की एक 

लोप हो गये अंग यह बता देते हैं कि आज भले 
ही उन अंगों के चिह्न मात्र ही बच रहे हों, लेकिन 
एक दिन ऐसा भी था जब ये अंग पूर्ण विकसित रूप 
में मौजूद थे और काम में आते थे। आज जिन जंतुओं 
के शरीर से उन अंगों का लोप हो गया है, वे जंतु 
उन जंतुओं के वंशधर हैं जिनके शरीर में किसी ज़माने 
में ये अंग भी मौजूद थे, और लोप नहीं हुए थे । 


मेंढक, गुरिल्ला और आदमी के कंकालों की गठन 
में कोई विशेष अन्तर नहीं दीखता । सामने की तसवीर 
में यह देखा जा सकता है कि चार तरह के जानवरों 
की हड्डियों के ढांचे बहुत कुछ एक-जसे हैं । 


। 


पैदा होने के पहले की अवस्थाओं में मछली, मुर्गी 
या बन्दर के बच्चों से आदमी के बच्चों की गढ़न में 

कोई ज्यादा अन्तर नहीं होता। इससे कया सिद्ध 
होता है ? 

अब तीसरे प्रमाण को भी समझ लिया जाय । 

जीव जब मां के पेट में होते हैं, भ्र्‌ ण (गर्भा- 
वस्था) के रूप में रहते हैं। उस समय की अवस्था के 
चार जातियों के भ्र्‌णों (गर्भ के बच्चों) को आसपास 
सजाकर रख दिया जाय तो बताना कठिन होगा कि 
कौन सा भ्र॒ण किस जंतु का है, कि किस भ्रूण से 
मछली पैदा होगी, किससे मुर्गी, किससे बंदर और 
किससे आदमी । शुरू में तो देखने में वे बहुत समान 
रूप लगते हैं। जिन लोगों ने आदमी के गर्भ-रूपों की 
जांच-पड़ताल की है, उन्होंने देखा है कि शुरू-शुरू में 
ग्रादमगी का हदय-यंत्र भी मछली की तरह ही दो 


प्र 


भागों में बंटा रहता है। उसके बाद वही हृदय-यंत्र 
मेंढक की तरह तीन भागों में बंट जाता है। सरीसूपों 
के हृदय-तंत्र भी इसी तरह से बंटते हैं। मछली के 


कनखुरों-कल्लों के भीतर जिस तरह का गढ़ा होता है, 
वैसा ही गढ़ा आदमी के गर्भ-रूप के कंधों के दोनों ओर 
भी देखा जा सकता है। यह सब-कुछ दूसरे स्तन्यपायी 
जंतुओं के गर्भ-रूपों में भी पाया जाता है। इन सारी 
बातों से क्या साबित होता है ! 


इन बातों से साबित होता है यह कि सूखी धरती 
पर विचरनेवाले स्तन्यपायी कभी पानी में बसनेवाले 
जीव थे; या, इसी बात को यों कह सकते हैं कि जल- 
चरों की एक शाखा क्रमशः बदलते-बदलते एक दिन 
सूखी धरती पर चलनेवाले स्तन्यपायी जंतुओं की 
जाति बन गयी । 

इन कुछेक पन्नों के अंदर डारविन के क्रमिक- 
विकासवाले सिद्धांत की चर्चा बहुत संक्षेप में की गयी 
है । मोटा-मोटी तौर पर क्‍या बात तय पायो गयी ? 

पृथ्वी में परिवर्तन होते हैं, हुए हैं और हो रहे हैं । 
पृथ्वी-निवासी जीव-जंतुओं और पेड़-पौधों में परिवर्तन 
होते हैं । पहले भी हुए हैं, आज भी हो रहे हैं और 
आगे भी होते रहेंगे। कारण यह कि जीवन का 
स्वभाव ही है बदलते रहना । 

आदिम युग में कुछ सीधे-सादे ढंग के जीव और 
कुछ सीधे-सादे ढंग से उद्भिद ही थे । बदलते-बदलते 
वे जटिल हो गये । क्रमश: नये-नये गुण और अलग- 
अलग विशेषताएं हासिल करके बहुतर, विचित्रतर और 
उन्नततर जीव और पेड़-पौधे इस पृथ्वी पर प्रकट होते 
गये । इस उन्नति की सबसे ऊची चोटी पर जो जीव 
है, वह है मनुष्य । 


परे 


डारविन बता गये हैं कि परिवर्तन ही प्रकृति का 
नियम है । 

उनसे यदि हम यह सवाल पूछते कि: 

युगों-युगों तक थोड़ा-थोड़ा करके पक्ृति जीव-देहों 
में जो परिवर्तन ले झ्रायी है, जिन गुणों को विकसित 
किया है, उन परिवर्तनों को मनुष्य पयत्न करके 
ला सकता है या नहीं ? उन गुणों को विकसित कर 
सकता है या नहीं ? 

क्या जवाब देते वह ? वह कहते कि जीवों के 
शरीर के अंदर जो भेद गाते हैं, जो विशेषताएं जाहिर 
होती हैं, जिनके बृते पर जीव जीवित रह पाने के संघर्ष 
में विजयी होते हैं, जिनसे जीव-देहों के नये-नये रूप 
गठित होते हैं--ये सब अ्रकस्मात ही होते हैं, संयोग 
से ही होते हैं, इनके कारण जाने नहीं जा सकते | यही 
है डारविन के सिद्धांत की कमजोरी । 


लेकिन इस कमज़ोरी को बताने का यह मतलब 
हरगिज नहीं कि हम डारविन की चिरस्मरणीय कीर्ति 
को रत्ती भर भी कमर करके देखने की कोशिश कर रहे 
हैं। मनुष्य के ज्ञान के भंडार में वह जो कुछ दे गये हैं, 
उसका मोल हम कभी भी नहीं चुका पायेंगे ! 

विज्ञान की सिर्फ़ एक शाखा में ही नहीं --- जीव- 
विद्या या “बायोलौजी ' के कछ्वेद्र में ही नहीं-- मनुष्य 
के पूरे चितन-जगत में डारविन एक प्रचंड उथल-पुथल 
शुरू कर गये हैं। दर्शन-चितन में, समाजशास्त्रीयर्नचितन 
में और अर्थनीतिक-चितन में भी डारविन एक आंधी 
सी उठा गये हैं। उस आंधी में पुरानी गलत-सलत 
धारणाएं सड़े पत्तों की तरह उड़ गयीं। मनुष्य सत्य 
को पहचानने का रास्ता देखने लगा, विज्ञान के सत्य 
को, जीवन के सत्य को पहचानने का रास्ता। उस 
सत्य को पहचानने का, जिसे पहचानकर मनुष्य और 
भी बड़ा हो सकेगा । 

लेकिन हमारे सवाल का क्‍या हुआ ? वह तो रह 
ही गया । 

लो, उस सवाल का जवाब भी मिल गया। 
कागज़ी जवाब नहीं। बिलकुल सच्चा जवाब । 

जवाब क्या है ? क्‍या कोई ऐसा जवाब है जिसे 


सुनकर मनुष्य कहलाने में हमारी छाती गवे से फूल 
उठेगी ? 

हां, गव॑ करने की बात ज़रूर है। जिन्होंने जवाब 
दिया, उन्होंने कहा कि : 

हम इस आशा में प्रकृति का मुंह ताकते 

नहीं रह सकते कि प्रकृति हमें देगी | हमें तो, जो 

हम चाहते हैं, वह प्रकृति के हाथों से छीनना 

होगा । 

प्रकृति के हाथों से छीनना होगा। भ्र्थात्‌ प्रकृति में 
जो नहीं है, वह लाना होगा ? कैसे ? किस बूते पर ? 

अगर हम यह समभ सकें कि प्रक्ृति में जो 
प्रकार-भेद होते हैं, उनका कारण क्या है, कि जो 
अंतर आते रहते हैं वे ठीक किस तरह से आ्राते हैं-- 
जो डारबिन समभा नहीं सके--तो हम छीन ले 
सकते हैं, प्रकृति में जो डारविन समभा नहीं सके,-- 
तो हम छीन ले सकते हैं; प्रकृति में जो कुछ बहुत 
धीरे-धीरे होता है, उसे दो-चार या दस-पांच बरसों 
में ही घटित कर सकते हैं । 

परिवतेन के कारण क्या हैं ? 

कारण है चहुंझोर की अवस्था । वातावरण । 
वातावरण के साथ जीव-देह का घनिष्ट सम्बंध रहता 


है । वह अपने को ठोंक-पोटकर अपने को वातावरण के 
अनुकूल बना लिया करती है । ऐसा न करे तो उसके 
पास और चारा ही क्‍या है। अपने वातावरण के 
अंदर से ही तो वह अपने जीते रहने के लिए, अपने 
पोषण के लिए, सामग्री जुटाती है ! वातावरण उसे 
जो-जो सामग्रियां, जो-जो उपकरण देता है, वह उन्हीं 
को लेकर तो जियेगी न ? 

मान लिया कि एक उदिभद है। उसका वाता- 
वरणा क्या होता है ? जमीन की गढ़न, ज़मीन और 
हवा का तापमान, हवा में कारबन-डायक्साइड की 
मोजूदगी, हवा के बहने की गति और रोशनी । 
ये ही वे चीजे हैं, उन्हें मिलाकर उसका वातावरण 
बनता है । 

एक उदाहरण से इस बात को अच्छी तरह 
समभ लिया जाय । 

भारत में रुई पैदा होती है। लेकिन इस रुई के 
वार होते हैं छोटे । छोटे तार से उम्रदा कपड़े नहीं 
बनते । उमदा कपड़े बनाने के लिए विदेशों से लम्बे 
तार की रुई का आयात करना पड़ता है । 


भप्रब अगर भारत में वनस्पिति-शास्त्र का कोई 
पंडित कहे कि में देश के इस चितनीय अ्रभाव को 


प्प्ड 


दूर कर दूंगा, भारत में लम्बे तार की रुई की फसल 
उगाऊ गा, तो क्‍या हो ? पांच सौ बरस पहले ऐसा 
कहने वाले को शायद पागलखाने की हवा खानी 
पड़ती, या धर्मद्रोही ठहरा कर नज़रबंद कर दिया 
जाता । 

लेकिन आज ? आज उसकी बात सुनकर सभी 
धन्य-धन्य कह उठेंगे। उसे देश का सपृत मानकर उस 
पर श्रद्धा के फूल चढ़ायेंगे | 

यह कैसे संभव होगा ? पहले यह समभ लेना 
होगा कि बड़े तार की रुई के लिए वातावरण कैसा 
चाहिए । वेसा वातावरण तैयार करते ही धीर-धीरे 
कुछ बरसों में भारत में बड़े तार की रुई पैदा की 
जाने लगेगी । 

यह चंड्खाने की गप्प नहीं है। एक आदमी ने 
साठ साल तक अविश्वासियों की आंखों में उगली 
डाल-डालकर एक-एक बात सिद्ध कर दी हैं। 
वह तो आज नहीं रहे, लेकिन उनके शिष्य इस बात 
को अनाज के खेतों और फलों के बड़े-बड़े उद्यानों में 
रोज प्रमाणित कर रहे हैं । 

जहां कभी अ्रनाज नहीं उगा, उन बरफीले देशों 
में वे गरम देशों के अ्रच्छी जाति के गेहूँ उगा रहे हैं । 


क्ष्ण 


जहां कभी चाय नहीं हुई, और न कभी किसी को 
यह विश्वास हो सकता था कि वहां चाय हो सकती 
है, उन जगहों में उन्होंने चाय के बागान खड़े कर 
दिये हैं । 

मनुष्य अ्रव बेठा-बेठा प्रकृति का मुंह नहीं देखता 
रह सकेगा । मनुष्य प्रकृति के हाथ से जो चाहेगा, 
छीन लेगा । 


्् ० ध्कः 


डारविन की कहानी कहने के लिए जितने पन्‍ने 
नियत थे, उनका यही अभ्राखिरी पन्ना है 
डारविन की कहानी खतम करने से पहले हम 
सिर्फ़ उस आदमी का नाम बता देना चाहते हें, जिसके 
कामों से डारविन अमर हो उठे हें-- 
« नाम हैं मिचुरिन । 
. -वादिमिरोविच मिचुरिन । 

